

- देहरादून
- वर्ष 34
- अंक 36
- पृष्ठ 8
- मूल्य ₹ 1.00



# दून वैली मेल

सांध्य दैनिक

आर.एन.आई. : 59626/94

email: doonvalley\_news@yahoo.com

Website: dunvalleymail.com

डीएवीपी से मान्यता प्राप्त

# दुषंगई की हद पार!

संवाददाता

देहरादून। उप प्रभागीय वनाधिकारी से मारपीट में पुलिस ने दोनों पक्षों का मुकदमा दर्ज कर जांच शुरू कर दी।

मिली जानकारी के अनुसार राजीव नयन नौटियाल उप प्रभागीय वनाधिकारी कालसी चकराता वन प्रभाग ने कोतवाली विकासनगर पर एक लिखित शिकायत दर्ज करायी कि 27 फरवरी 26 को सायं

## सरकारी अधिकारी से मारपीट का मामला दर्ज

समय करीब साढ़े पांच बजे अपने कार्यालय कालसी से वापस जाने के दौरान उन्हें बाडवाला क्षेत्र में हरिपुर से यमुना नदी की ओर एक डम्पर जाता हुआ दिखाई दिया, जिस पर वह वहां रुककर उसका वीडियो बनाने लगे। बताया कि वीडियो बनाने के दौरान वहां मौजूद कुछ लोगों द्वारा उनका विरोध करते हुए उनके साथ मारपीट करते हुए सरकारी कार्य में बाधा डाली गई।

प्राप्त तहरीर के आधार पर कोतवाली विकासनगर में मुकदमा दर्ज किया गया।



वहीं उक्त घटना में द्वितीय पक्ष मनीष चौहान निवासी बाडवाला द्वारा भी एक लिखित तहरीर कोतवाली विकासनगर में दी गयी है। जिसके आधार पर कोतवाली

विकासनगर पर विभिन्न धाराओं के साथ एससी/एसटी एक्ट का मुकदमा दर्ज किया गया है। मामले में उक्त दोनो मुकदमों में अग्रिम जांच कार्यवाही प्रचलित है। वहीं

मामले में एस.पी. ग्रामीण पंकज गैरोला का कहना है कि वन अधिकारी पंकज नयन नौटियाल की तहरीर पर सम्बन्धित धाराओं में मुकदमा दर्ज कर लिया गया

है। उन्होंने बताया कि वही इसी मामले में दूसरे पक्ष मनीष चौहान द्वारा दी गयी तहरीर पर मुकदमा दर्ज किया गया है। पुलिस अब दोनो मुकदमों में जांच कर रही है।

## विधानसभा चुनाव 2027 के लिए पार्टियों ने कसी कमर

# जीतने का 'दावा' और जमीनी 'हकीकत'

कार्यालय संवाददाता

देहरादून। 2027 के विधानसभा चुनाव के लिए पार्टियों ने अभी से कमर कस ली है। भाजपा और कांग्रेस जीत के 'जुगाड़' के लिए अभी से 'हथकंडे' अपनाने लगी है, जबकि विधानसभा चुनाव की तारीख अभी पक्की नहीं हुई है। ऐसे में अभी से तैयारी का मतलब पार्टियों के लिए जीतने का 'दावा' और जमीनी 'हकीकत' क्या है, दोनों दलों को पता है।

विधानसभा चुनाव में अपनी मजबूत पकड़ बनाने के लिए भाजपा और कांग्रेस अभी से गुणा-भाग के गणित में लग गई है। पार्टियों में तोड़फोड़ और अपना दावा मजबूत करने के लिए दोनों दलों की सक्रियता लंबे समय से दिख रही है। कांग्रेस जहां भाजपा की राहों में कांटे बिछाने में लगी है और सरकार के कामों से जनता त्रस्त है का प्रचार कर रही है।

वहीं भाजपा सरकार और संगठन की सक्रियता से जनता का झुकाव भाजपा की ओर होने का दावा कर रही है। यहां तक कि भाजपा का दावा है कि सरकार और संगठन से जुड़ने के लिए लोग लाइन लगाए हुए है।

बता दें कि कांग्रेस पिछले लंबे समय से प्रदेश में अराजकता, घोटाले, मातृशक्ति पर अत्याचार, अपमान, सरकार का युवाओं से छलावा से लेकर गांव, शहर और महानगरों की समस्याओं को लेकर सड़क से लेकर सदन तक हो-हल्ला किए हुए है। इससे जहां भाजपा असहज है वहीं सरकार भी परेशान है। भाजपा को बिना मतलब के कई मामलों में सरकार का पक्ष रखने के लिए मैदान में उतरना पड़ रहा है। इसके बाद भी कांग्रेस का आक्रामक रूख कमजोर नहीं हो पा रहा है। शायद विधानसभा चुनाव को देखते हुए कांग्रेस ने कड़ा रूख अपना



- भाजपा प्रदेश अध्यक्ष ने किया विधानसभावार 2 से 3 हजार लोगों के पार्टी में शामिल होने का दावा
- भाजपा और कांग्रेस जीतने के 'जुगाड़' के लिए अभी से 'हथकंडे' अपनाने लगी
- भाजपा की राहों में कांटे बिछा रही है कांग्रेस, भाजपा की माने जनता का है पार्टी पर विश्वास

## भाजपा से जुड़ने के लिए उमड़ रहा लोगों का सैलाब: महेंद्र

प्रदेश अध्यक्ष महेंद्र भट्ट ने कहा कुमायूं से गढ़वाल मंडल तक हमारी सरकार और संगठन से प्रभावित होकर सभी दलों से सैलाब हमसे जुड़ रहा है, जिसे देखते हुए पार्टी ने तय किया है कि विधायकों की महत्वपूर्ण भूमिका में विधानसभावार 2 से 3 हजार लोगों की ज्वाइन करवाने का लक्ष्य निर्धारित किया गया है। प्रदेश के सभी छोटे-बड़े दलों के नेताओं के बाद आज बड़ी संख्या में मंडल और बूथ स्तर के कार्यकर्ता भाजपा संगठन से जुड़कर राष्ट्र निर्माण में भूमिका निभाना चाहते हैं।



रखा है।

खैर छोड़िये, भाजपा हो या कांग्रेस

प्रदेश में अगली सरकार जिसकी भी बने जनता को उसकी समस्याओं से छुटकारा

मिलना चाहिए। राज्य बने इतने साल हो गए, लेकिन आमजन आज भी राज्य गठन की अवधारणा को याद कर सिहर उठता है। क्योंकि राज्य के पहाड़ों में विकास की किरण तो पहुंची, लेकिन विकास नहीं पहुंच पाया और पहाड़वासी आज भी खुद को टगा महसूस करते हैं।

भाजपा के प्रदेश मीडिया प्रभारी मनवीर चौहान के अनुसार सरकार और पार्टी से जुड़ने के लिए कई दलों के लोग प्रतिदिन आ रहे हैं। पार्टी मुख्यालय में आयोजित कार्यक्रम में राजपुर रोड विधानसभा और युवा मोर्चा पदाधिकारियों के नेतृत्व में बड़ी संख्या कांग्रेस, बसपा, यूकेडी, स्वराज सेवा दल एवं अन्य दलों के महिला, युवा राजनीतिक और सामाजिक कार्यकर्ताओं ने पार्टी में विश्वास जताया। हल्द्वानी, रुद्रपुर, पिथौरागढ़, देहरादून, हरिद्वार और गढ़वाल क्षेत्र में विभिन्न स्थानों पर हजारों लोग पार्टी में शामिल हो चुके हैं।

## दून वैली मेल

संपादकीय

### सत्ता की नंगई का पर्दाफाश

दिल्ली की स्पेशल एवेन्यू कोर्ट ने दिल्ली की पूर्ववर्ती केजरीवाल सरकार के बहुचर्चित शराब घोटाले में जो फैसला सुनाया गया है जिसमें इस घोटाले में केजरीवाल और मनीष सिंसोदिया सहित सभी 23 आरोपियों को न सिर्फ बरी कर दिया गया बल्कि इस केस को ट्रायल लायक भी न मानते हुए उन सीबीआई अधि कारियों की जांच के आदेश दिया जाना इस बात को प्रमाणित करता है कि वर्तमान सत्ता द्वारा विपक्ष को समाप्त करने और सत्ता पर काबिज बने रहने के लिए लोकतंत्र और संविधान की किस तरह से ध्वजियां उड़ाई जा रही हैं। तथा संवैधानिक संस्थाओं का किस तरह से दुरुपयोग किया जा रहा है। फैसले के बाद दिल्ली के पूर्व मुख्यमंत्री अरविंद केजरीवाल ने पीएम मोदी और अमित शाह पर खुला आरोप लगाते हुए कहा है कि उन्होंने देश की स्वतंत्रता के इतिहास में सबसे बड़ा राजनीतिक षड्यंत्र रचा था। इस फैसले ने न सिर्फ वर्तमान सरकार को निर्वस्त्र कर दिया है बल्कि उस मीडिया को भी नंगा कर दिया है जिसने सरकार के पक्ष को सही साबित करने के लिए हजारों डिबेट चलाई और सत्तानुकूल नैरिटिव बनाने में कोई कोर कसर उठाकर नहीं रखी। यही नहीं कोर्ट का यह फैसला देश की उन संवैधानिक संस्थाओं को भी बेपर्दा करता है जो सिर्फ सत्ता की गुलाम होकर रह गई हैं। बात सिर्फ यहीं समाप्त नहीं होती है यह फैसला न्यायपालिका के उस स्याह पहलू को भी उजागर करता है जहां वह बिना सबूतों और आरोपों की स्पष्टता को परखे बिना ही किसी को भी जेल की सलाखों के पीछे डालने का काम करती है। सत्ता के लिए किए जाने वाले इस सबसे बड़े राजनीतिक षड्यंत्र का शिकार अकेली दिल्ली की सरकार अथवा आम आदमी पार्टी के नेता ही नहीं हैं इसमें झारखंड के मुख्यमंत्री सोरेन सहित अन्य तमाम लोग भी शामिल हैं। राहुल गांधी और सोनिया गांधी के साथ-साथ तमाम कांग्रेसी नेता तथा अन्य दलों के नेताओं के नाम भी शामिल हैं। अभी बीते दिनों नेशनल हेराल्ड केस में सोनिया व राहुल से 50-50 घंटे लंबी ईडी की पूछताछ तथा एक मानहानि के मामले में राहुल की संसद सदस्यता समाप्त करने और सरकारी घर खाली करा लिए जाने की घटना भी हमारे सामने है गनीमत रही कि सुप्रीम कोर्ट से उन्हें राहत मिल गई वरना वह जेल में होते और उनका पूरा राजनीतिक कैरियर ही समाप्त हो गया होता। सवाल यह है कि यह सत्ता के लिए की जाने वाली कौन सी राजनीति है? वर्तमान सरकार द्वारा यह कैसा नया भारत बनाया जा रहा है? तथा इस भारत में लोकतंत्र और संविधान कहाँ है? अभी प्रधानमंत्री ने ए आई समिट में कांग्रेस के शर्टलेस प्रदर्शन को लेकर कांग्रेस को जन्मजात नंगा कहा गया था और इसे राष्ट्र के लिए शर्म बताया गया था। लेकिन इस दौर में सत्ता के कारनामों के आए दिन जिस तरह के खुलासे हो रहे हैं वह समूची सरकार के राजनीतिक नंगेपन का सबूत दे रहे हैं। बात चाहे एफ स्टीन फाइल के खुलासों की हो या ट्रंप के साथ ट्रेड डील की अथवा दिल्ली शराब घोटाले पर आए उस फैसले की जिसने सत्ता को मुंह दिखाने लायक भी नहीं छोड़ा है। सत्ता के पास अब किसी भी सवाल का जवाब नहीं बचा है। पश्चिम बंगाल की सीएम ममता बनर्जी अभी बाल-बाल बच गई जिन्होंने ईडी की छापेमारी में अपनी फाइल अधिकारियों से छीन ली। लेकिन सत्ता को अब यह समझ आ जाना चाहिए कि वह इस देश के लोकतंत्र को नहीं हरा सकती क्योंकि उसकी जड़ें बहुत मजबूत हैं।

## शराब नीति में कथित घोटाले और भ्रष्टाचार पर कोर्ट का फैसला 'आप' के लिए 'बूस्टर डोज'

आप पार्टी को कोर्ट के फैसले के बाद 'बूस्टर डोज' मिल गई है। लंबे समय से आप पार्टी अपने 'अस्तित्व' बचाने में लगी थी और हुआ भी ऐसा ही। कोर्ट का फैसला आते ही आप पार्टी को संजीवनी मिल गई है और यह संजीवनी पीएम मोदी और अमित शाह के साथ-साथ पूरी भाजपा अन्य दलों के लिए अरविंद केजरीवाल के आक्रामक रूख का समाना करना पड़ेगा। आने वाले समय में जहां आप पार्टी पूरे देश में अब कोर्ट के फैसले के बाद अरविंद केजरीवाल को सबसे ईमानदार नेता के रूप में प्रचारित करेगी वहीं यह फैसला आप पार्टी को नई उर्जा देने का काम करेगी।

बता दें कि शराब नीति में कथित घोटाले और भ्रष्टाचार से जुड़े केस में सीबीआई की विशेष अदालत ने जिस तरह सबूतों के अभाव का हवाला देकर



देशभर में केजरीवाल को एक साफसुथरी छवि वाले मजबूत नेता के रूप में स्थापित करेगी 'आप' शराब मामले में बरी होने का फायदा आम आदमी पार्टी को दिल्ली ही नहीं, बल्कि पूरे देश में होगा

और जांच प्रक्रिया पर सवाल उठाते हुए दिल्ली के पूर्व मुख्यमंत्री अरविंद केजरीवाल, पूर्व उप-मुख्यमंत्री मनीष सिंसोदिया और उनके अन्य सहयोगियों को आरोपमुक्त करते हुए बरी कर दिया, उसके बाद से आम आदमी पार्टी में जश्न का माहौल और यह फैसला आम आदमी पार्टी के लिए 'बूस्टर डोज' का काम करेगी। राजनीतिक विश्लेषकों और जानकारों का मानना है कि यह फैसला आने वाले समय में आप पार्टी और अरविंद केजरीवाल के लिए राजनीतिक तौर पर एक बूस्टर डोज साबित हो सकता है। हालांकि, यह इस पर निर्भर करेगा कि आप पार्टी इसे किस तरह

अपने पक्ष में भुनाती है और कैसे आगे चलकर इस मोमेंटम को कायम रखती है।

आप पार्टी दिल्ली में अपनी राजनीतिक जमीन बचाए रखने की कोशिशों में जुटी हुई है और पंजाब में दोबारा सत्ता में आने के लिए पूरी ताकत झोंके हुए है। पार्टी एक बार फिर केजरीवाल को एक साफ सुथरी छवि वाले मजबूत नेता के रूप में स्थापित करने का प्रयास करेगी। जानकारों का मानना है कि भ्रष्टाचार के केस में बरी होने का फायदा आप पार्टी को दिल्ली नहीं, बल्कि देशभर में होगा। खासकर जिन राज्यों में आने वाले समय में विधानसभा चुनाव होने वाले हैं।

## लघु व्यापारियों से शपथ पत्र लिए जाने के उपरांत अग्रिम कार्रवाई की जाएगी: गोस्वामी

संवाददाता हरिद्वार। अपर नगर आयुक्त दीपक गोस्वामी ने कहा कि लघु व्यापारियों से शपथ पत्र लिए जाने के उपरांत ही अग्रिम कार्रवाई की जायेगी।

आज यहां नगर निगम प्रशासन द्वारा अतिक्रमण अभियान के दौरान बस स्टैंड रेलवे स्टेशन के बाहर बरसां से रेड़ी पट्टी लगाकर अपने परिवार का पालन पोषण कर रहे लघु व्यापारियों ने अपने आंदोलन के तीसरे दिन प्रांतीय अध्यक्ष संजय चोपड़ा की अगुवाई में अपर नगर आयुक्त दीपक गोस्वामी से उत्तराखंड नगरी फेरी नीति नियमावली 2016 के नियमों को पालन करने के लिए बैठक कर बिंदु पर चर्चा की बैठक में तय किया गया रेलवे स्टेशन बस स्टैंड अपर रोड इत्यादि क्षेत्रों में नगर निगम प्रशासन द्वारा जारी किए गए लाइसेंस धारकों को उचित स्थान के



साथ फेरी क्षेत्र का सीमांत कर कारोबार की अनुमति शपथ पत्र के उपरांत दिए जाने की कार्रवाई की गई। इस अवसर पर अपर नगर आयुक्त दीपक कुमार गोस्वामी ने कहा उत्तराखंड शासन नगरीय फेरी नीति नियमावली के नियम अनुसार नगर निगम क्षेत्र में नगर निगम प्रशासन द्वारा जिन स्ट्रीट वेंडर्स को लाइसेंस जारी किए गए हैं नगर निगम में पंजीकृत सभी स्ट्रीट वेंडर से शपथ पत्र लिए जाएंगे। उसके उपरांत जिन भी स्थान पर वह अपना कारोबार संचालित कर रहे हैं उन स्थानों को चिन्हित कर उत्तराखंड नगरीय

फेरी नीति नियमावली के नियम अनुसार स्वरोजगार की अनुमति दी जाएगी। इस अवसर पर लघु व्यापार एसो.के प्रांतीय अध्यक्ष संजय चोपड़ा ने कहा हरिद्वार नगर निगम क्षेत्र में वर्ष 2018 में ही सर्वे किया गया था जिसमें 2545 स्ट्रीट वेंडर को नगर निगम में पंजीकृत किया हुआ है। प्राथमिकता के आधार पर सभी पंजीकरण स्ट्रीट वेंडर्स लघु व्यापारियों को नियम अनुसार कारोबार संचालन किया जाने की अनुमति दिया जाना न्याय संगत होगा उन्होंने कहा कि शीघ्र ही

►► शेष पृष्ठ 7 पर

## मुख्यमंत्री ने किया ओपन जिम का लोकार्पण

संवाददाता खटीमा। मुख्यमंत्री पुष्कर सिंह धामी ने गांधी फुटबॉल मैदान लोहियाहेड में टोयोटा किलोस्कर मोटर के सौजन्य नवनिर्मित ओपन जिम का लोकार्पण किया। आज यहां मुख्यमंत्री पुष्कर सिंह धामी ने गांधी फुटबॉल मैदान लोहियाहेड में टोयोटा किलोस्कर मोटर के सौजन्य नवनिर्मित ओपन जिम का लोकार्पण किया। इसके उपरांत मुख्यमंत्री ने गांधी फुटबॉल मैदान लोहियाहेड में स्वास्तिक नर्सिंग



कॉलेज के वार्षिक खेल प्रतियोगिता का फीता काटकर शुभारम्भ किया। मुख्यमंत्री ने खिलाड़ियों को संबोधित करते हुए कहा कि पढ़ाई के साथ खेल अति आवश्यक है। खेलों से मन, मस्तिष्क व शरीर स्वस्थ रहता है और हमें अनुशासन, टीम भावना, नेतृत्व करना सिखाता है। उन्होंने कहा खिलाड़ी लक्ष्य लेकर संकल्प के साथ आगे बढ़ें सिद्धि तक अवश्य पहुंचेंगे। उन्होंने कहा अब खेल एक मनोरंजन का साधन नहीं है, खेलों में कैरियर की अपार संभावनाएं हैं इसलिए लक्ष्य निर्धारित करते हुए अनुशासन के साथ खेलें। मुख्यमंत्री ने कहा प्रधानमंत्री नरेंद्र मोदी ने खेलो इंडिया, फिट इंडिया योजनाओं के अन्तर्गत खेलों का ढांचागत विकास किया है इसलिए हमारे खिलाड़ी आज सभी खेलों में परचम लहरा रहे हैं। हमारे प्रधानमंत्री खिलाड़ियों से मिलते हैं व उनका हमेशा उत्साहवर्धन

►► शेष पृष्ठ 7 पर

## खाटू श्याम के भजनों से विशाल ने बिखेरा अपनी आवाज की जादुई चमक

संवाददाता ऋषिकेश। खाटू श्याम के भजनों से विशाल गौड़ ने अपनी आवाज की जादुई चमक बिखेरा।

आज यहां तीर्थ नगरी ऋषिकेश के युवाओं ने हर क्षेत्र में अपनी प्रतिभा का लोहा मनवाया है। इसी कड़ी में भजन गायकी के क्षेत्र में उभरते हुए सितारे विशाल गौड़ ने अपनी गायकी से श्रोताओं का दिल जीत लिया है। फाल्गुन मास के पावन अवसर पर उनका नया वीडियो भजन 'फाल्गुन के मेले में' इन दिनों सोशल मीडिया और स्थानीय भक्तों के बीच खूब धूम मचा रहा है। हरिधाम कॉलोनी, वीरभद्र निवासी विशाल गौड़ की आवाज में वह कशिश और मधुरता है, जो किसी को भी भक्ति भाव से सराबोर कर देती है। विशेष बात यह है कि इस भेंट के बोल स्वयं विशाल गौड़ ने तैयार किए हैं। बालाजी म्यूजिक स्टूडियो द्वारा तैयार संगीत और बालाजी प्रोडक्शन के शानदार वीडियो ने इस भजन को



और भी भव्य बना दिया है। विशाल ने अपनी इस सफलता का श्रेय अपने गुरुओं और मार्गदर्शकों को दिया है। उन्होंने बताया कि गुरु पंकज सुहास और ऋषिकेश के गायक धीरज चतरथ से उन्हें भजन गायकी की प्रेरणा मिली। मशहूर गायक कुमार विशु और तरुण सागर जैसे दिग्गजों ने भी उनकी प्रतिभा को सराहा और अपना आशीर्वाद दिया है। विशाल गौड़ इससे पहले भी कई सफल भजन दे चुके हैं, जिनमें शामिल

हैं। 'तेरे दर्शन को हम आएंगे' (महादेव भजन), 'श्याम तेरी बजी जो मुरली' (कृष्ण भजन), 'मेरी झंडे वाली मां', 'मेरे सांवरे सरकार और सोना नहीं मंगवा मां'। फाल्गुन मेले के दौरान बाबा खाटू श्याम को समर्पित यह नया भजन वर्तमान में श्रद्धालुओं के बीच आकर्षण का केंद्र बना हुआ है। देवभूमि के इस युवा कलाकार की मेहनत और लगन को देखते हुए नगरवासियों ने उनके उज्वल भविष्य की कामना की है।

## शिशु नगरी मेला में दी गई शिक्षा नीति की जानकारी

नई टिहरी(आरएनएस)। नई शिक्षा नीति के प्रति लोगों में जागरूकता बढ़ाने के लिए सरस्वती शिशु मंदिर में शिशु नगरी मेला और वार्षिकोत्सव का आयोजन किया गया जिसमें छात्रों ने कई स्टॉल लगाए। जबकि वार्षिकोत्सव में छात्र-छात्राओं ने सांस्कृतिक कार्यक्रम, देशभक्ति गीत, नृत्य और नाट्य मंचन की मनमोहक प्रस्तुतियां दीं। सरस्वती शिशु मंदिर में आयोजित शिशु नगरी मेले और वार्षिकोत्सव का शुभारंभ विधायक किशोर उपाध्याय ने किया। मेले में विद्यार्थियों ने चित्र पुस्तकालय प्रदर्शनी, विज्ञान प्रयोगशाला, वस्तु संग्रहालय, चिडयाघर का जीवंत प्रदर्शन, आदर्श घर बगीचा, कला शाला, कीडिंगन तरणताल, आध्यात्मिक यज्ञ मंडप का प्रदर्शन, स्टाल्स छात्रों के द्वारा लगाई गईं। इसके बाद वार्षिकोत्सव में छात्रों ने गढ़वाली गीत, देशभक्ति नाटकों समेत पर्यावरण संरक्षण, बेटी बचाओ बेटी पढ़ाओ पर कार्यक्रम प्रस्तुत किए। विद्यार्थियों की ओर से प्रस्तुत स्वागत गीत और विभिन्न नृत्य कार्यक्रमों ने दर्शकों की खूब तालियां बटोरी। मुख्य अतिथि विधायक उपाध्याय ने छात्रों के उत्कृष्ट प्रदर्शन की प्रशंसा करते हुए उनका उत्साहवर्धन किया। कहा कि शिक्षा समाज की आधारशिला व जीवन का दर्पण है। उन्होंने छात्रों से लक्ष्य के अनुरूप अनुशासन एवं मेहनत के साथ आगे बढ़ने का आह्वान किया। छात्रों के उत्कृष्ट प्रदर्शन की प्रशंसा करते हुए उनका उत्साहवर्धन किया। प्रधानाचार्य पूर्ण सिंह रावत ने विद्यालय की प्रगति की रिपोर्ट प्रस्तुत की।

## फाटा में लगा पीएमईजीपी जागरूकता शिविर

रुद्रप्रयाग (आरएनएस)। विकासखंड ऊखीमठ के ग्राम पंचायत मैखंडा में प्रधानमंत्री रोजगार सृजन कार्यक्रम (पीएमईजीपी) के तहत जागरूकता शिविर आयोजित किया गया। शिविर में करीब 100 लोगों ने प्रतिभाग किया और उन्हें स्वरोजगार के लिए बैंक ऋण और अनुदान संबंधी जानकारी दी गई। इस दौरान खादी और ग्रामोद्योग आयोग के वरिष्ठ कार्यकारी देवेन्द्र जमलोकी ने बताया कि सेवा क्षेत्र में 20 लाख और विनिर्माण क्षेत्र में 50 लाख रुपये तक का ऋण बैंक के माध्यम से लिया जा सकता है। इसमें परियोजना लागत का 5 से 10 प्रतिशत अंशदान आवेदक को करना होता है। बताया कि योजना के तहत ऑनलाइन आवेदन किया जा सकता है। सेवा क्षेत्र के लिए 25 लाख और विनिर्माण क्षेत्र के लिए एक करोड़ रुपये तक का ऋण लिया जा सकता है। शिविर में कनिष्ठ कार्यकारी भवन गिरि ने ग्रामोद्योग विकास योजना, एसबीआई फाटा के प्रबंधक मोहित वर्मा ने ऋण प्रक्रिया के बारे में बताया। कार्यक्रम की अध्यक्षता क्षेत्र पंचायत सदस्य प्रियंका देवी ने की। इस मौके पर प्रधान मैखंडा कविता देवी, प्रधान शेरसी बीरेंद्र नौटियाल सहित अन्य जनप्रतिनिधि और ग्रामीण उपस्थित रहे।

## आपदा सचिव से की धनराशि स्वीकृत करने की मांग

नैनीताल(आरएनएस)। विधायक राम सिंह कैड़ा ने देहरादून सचिवालय में आपदा सचिव से मुलाकात कर क्षतिग्रस्त सड़कों, सिंचाई नहरों के कार्य के लिए धनराशि स्वीकृत करने की मांग की। जानकारी देते हुए विधायक राम सिंह कैड़ा ने कहा भीमताल विधानसभा क्षेत्र के अंतर्गत धारी, रामगढ़, ओखल कांडा और भीमताल ब्लॉक में कई मोटर मार्ग बरसात के कारण क्षतिग्रस्त हो गए हैं। जिससे किसानों, ग्रामीणों और स्कूली बच्चों को काफी परेशानियों का सामना करना पड़ रहा है। वही क्षेत्र में गौला नदी, लधिया नदी, कलशा नदियों में बरसात में भू कटाव हो रहा है। जिससे किसानों की उपजाऊ भूमि लगातार बह रही है। वहीं कई ग्रामीणों के मकानों को भी खतरा बना हुआ है। जिसके चलते देहरादून में आपदा सचिव विनोद कुमार सुमन से मुलाकात कर खराब मोटर मार्ग के पुनः निर्माण करने, भूमि कटाव की रोकथाम के लिए चैक डैम बनाने और क्षतिग्रस्त नहरों का पुनर्निर्माण करने की मांग की।

## टिकरधार मार्ग से बिसोई मोटर मार्ग तक बनाए जाए वैकल्पिक बायपास मोटर

विकासनगर(आरएनएस)। चकराता विधानसभा क्षेत्र में नागथात के ग्रामीणों ने विधायक प्रीतम सिंह से देहरादून में उनके आवास में भेंट की। इस दौरान उन्होंने टिकरधार से बिसोई मोटर मार्ग तक वैकल्पिक मार्ग और खेल मैदान निर्माण की मांग की। इस दौरान स्थानीय लोगों ने विधायक को ज्ञापन सौंपते हुए कहा कि मुख्य मार्ग नागथात बाजार से होकर जाता है। नागथात क्षेत्र में समय-समय पर विभिन्न सामाजिक, सांस्कृतिक और धार्मिक आयोजन होते हैं। इनमें बड़ी संख्या में लोग आते हैं। इससे मुख्य मार्ग पर ट्रैफिक का दबाव बढ़ जाता है। कहा कि टिकरधार मार्ग का निर्माण होने से बिसोई मोटर मार्ग तक वैकल्पिक बाईपास मोटर मार्ग बन जाएगा। नागथात कस्बे से गुजरने वाले ट्रैफिक को वैकल्पिक दिशा में मोड़ा जा सकेगा। इससे यातायात व्यवस्था बनी रहेगी। ग्रामीणों ने कहा कि नागथात में युवाओं एवं बच्चों के लिए उपयुक्त खेल सुविधाओं का अभाव है। क्षेत्र में करीब 20 गोवां के युवक-युवतियों सीमित संसाधनों के कारण खेल गतिविधियों में भाग नहीं ले पा रहे हैं। इससे खेल प्रतिभाएं सामने नहीं आ पाती हैं। कहा कि नागथात में खेल मैदान का होना अत्यंत आवश्यक है। जिला पंचायत की भूमि को नागथात में खेल मैदान के लिए उपलब्ध कराया जाएगा। विधायक ने ग्रामीणों को आश्वासन दिया कि वह इन मांगों को पूरा करने का प्रयास करेंगे।

## नौगांव सीएचसी का विस्तारीकरण न होने से बेहतर स्वास्थ्य सुविधाओं को तरसे लोग

नई टिहरी(आरएनएस)। चारधाम यात्रा के प्रथम पड़ाव पर स्थित सामुदायिक स्वास्थ्य केंद्र नौगांव का विस्तारीकरण न होने से क्षेत्रीय लोगों को बेहतर स्वास्थ्य सुविधाएं उपलब्ध नहीं हो पा रही हैं।

आठ माह पहले मुख्यमंत्री की ओर से अस्पताल के विस्तारीकरण की घोषणा अब तक धरातल पर नहीं उतर पाई है। इससे पूर्व भी सीएचसी के विस्तारीकरण की कई बार घोषणाएं हो चुकी हैं। अगस्त में सामुदायिक स्वास्थ्य केंद्र नौगांव के विस्तारीकरण के लिए 43 करोड़ रुपये की घोषणा की गई थी इससे अस्पताल में आधुनिक चिकित्सा उपकरण, सहित नए वार्ड बनाए जाने थे।

### एसडीएम की तैनाती के लिए गैरसैंण में प्रदर्शन

चमोली(आरएनएस)। तहसील में एसडीएम की स्थायी तैनाती और नव निर्मित उपजिला चिकित्सालय में ओटो (ऑपरेशन थिएटर) के लिए बजट आवंटित कराने की मांग के लिए कांग्रेस और अन्य लोगों ने प्रदर्शन किया। साथ ही तहसील प्रशासन के माध्यम से मुख्यमंत्री को ज्ञापन देकर बजट सत्र से पूर्व कार्रवाई नहीं होने पर आठ मार्च को दिवालीखाल में प्रदर्शन और चक्काजाम की चेतावनी दी।

बृहस्पतिवार को नगर पंचायत अध्यक्ष मोहन भंडारी के नेतृत्व में साढ़े दस से दोपहर एक बजे तक कांग्रेस कार्यकर्ताओं के साथ 60 से अधिक लोगों ने प्रदर्शन किया। इस दौरान नगर पंचायत कार्यालय से तहसील कार्यालय तक रैली निकाली गई और तहसील परिसर में धरना दिया। नप अध्यक्ष मोहन भंडारी व अन्य वक्ताओं ने कहा कि तहसील में स्थायी एसडीएम और अस्पताल में सुविधाओं की स्थापना नहीं हुई तो आठ मार्च को दिवालीखाल में प्रदर्शन कर चक्का जाम किया जाएगा। इस दौरान बजट सत्र में शामिल होने के लिए भराडीसैंण जाने वाले विधायक, मंत्री, व अधिकारियों का घेराव किया जाएगा। ग्रीष्मकालीन राजधानी होने के बाद भी गैरसैंण की लगातार अनदेखी करने पर विधानसभा सत्र का भी बहिष्कार करेंगे।

## रोजगार सृजन और ब्रांडिंग में सहकारिता की है अहम भूमिका: उनियाल

नई टिहरी (आरएनएस)। बादशाहीथौल बंगाचली में अंतरराष्ट्रीय सहकारिता वर्ष के उपलक्ष्य में पर्यावरण संरक्षण और ईको टूरिज्म थीम पर आधारित सात दिवसीय सहकारिता मेला पुरस्कार वितरण के साथ संपन्न हुआ।

इस दौरान बतौर मुख्य अतिथि मौजूद रहे वन मंत्री सुबोध उनियाल ने कहा कि सहकारिता केवल एक व्यवस्था नहीं, बल्कि ग्रामीण अर्थव्यवस्था को मजबूत करने का सशक्त माध्यम है। संगठित प्रयासों से हम गांव-गांव में रोजगार के नए अवसर सृजित कर युवाओं को आत्मनिर्भर बना सकते हैं। फसलों और स्थानीय उत्पादों की प्रोसेसिंग, पैकेजिंग, ब्रांडिंग और प्रभावी मार्केटिंग में सहकारिता की अहम भूमिका हो सकती

स्थानीय भाजपा नेताओं ने मुख्यमंत्री की घोषणा को क्षेत्र हित में तो बताया था लेकिन आठ माह बाद भी घोषणा के धरातल पर न उतरने से लोगों विपक्ष ने सवाल उठाने शुरू कर दिए हैं। जनपद के सबसे बड़े अस्पताल में स्त्री रोग विशेषज्ञ, हड्डि रोग, नेत्र, ईएनटी, फिजिशियन, बाल रोग विशेषज्ञों के पद रिक्त हैं, जिससे बीमार लोगों को ईलाज के लिए 150 किमी दूर देहरादून की दौड़ लगानी पड़ रही है। अस्पताल पर क्षेत्र के करीब 100 ग्राम पंचायतों की स्वास्थ्य की जिम्मेदारी है। 1958 में स्थापित प्राथमिक स्वास्थ्य केंद्र का 1987 में सामुदायिक स्वास्थ्य केंद्र में उच्चीकरण हुआ था। उत्तराखंड बनने के

बाद भी अस्पताल में न तो विशेषज्ञ चिकित्सकों की नियुक्ति हो पाई और न ही अस्पताल का उप जिला चिकित्सालय में उच्चीकरण हो पाया।

कांग्रेस अनुसूचित जाति मोर्चा के पूर्व जिला अध्यक्ष रमेश इंदवान का कहना है कि सरकार चारधाम यात्रा मार्ग पर स्थित सीएचसी नौगांव की सुध नहीं ले रही है। जनता कब तक असुविधाओं का रोना रोयेगी। अस्पताल के विस्तारीकरण के लिए की गई 43 करोड़ घोषणा कागजों में सिमट कर रह गई है। वहीं मुख्यचिकित्साधिकारी डॉ बीएस रावत का कहना है कि यह मामला अभी शासन स्तर पर है जिसमें समय लगेगा।

## बेहतर तालमेल और कार्ययोजना से रुद्रप्रयाग को अग्रणी बनाएंगे

रुद्रप्रयाग(आरएनएस)। सतत विकास लक्ष्य (एसडीजी), पीएम गतिशक्ति और विकसित उत्तराखंड विजन-2047 के क्रियान्वयन के लिए कलेक्ट्रेट सभागार में जिला स्तरीय कार्यशाला हुई। कार्यशाला में जिला स्तर पर सतत विकास लक्ष्य के प्रदर्शन की समीक्षा कर कमजोर क्षेत्रों की पहचान की गई। डीएम विशाल मिश्रा ने कहा कि विभागीय तालमेल और बेहतर कार्ययोजना के साथ रुद्रप्रयाग को विकास मानकों पर अग्रणी बनाने की दिशा में काम किया जाएगा। विशेषज्ञ प्रियंका चौहान ने कहा कि योजना निर्माण में विश्वसनीय और अद्यतन डेटा के उपयोग से ही लक्ष्यों की वास्तविक प्राप्ति मिलेगी। पीएम गतिशक्ति विशेषज्ञ कैलाश रावत और तपन घोष ने आजीविका, स्वास्थ्य, पर्यावरण संरक्षण, आपदा प्रबंधन को प्राथमिकता क्षेत्र बताया गया। इस दौरान जिलाधिकारी विशाल मिश्रा ने 17 एसडीजी संकेतकों की नियमित मॉनिटरिंग, डेटा आधारित योजना निर्माण और समयबद्ध लक्ष्य पूर्ति के निर्देश दिए।

## नारायणबगड़ महाविद्यालय में मिलेगी महिला छात्रावास की सुविधा

चमोली(आरएनएस)। विकासखंड के मींग में संचालित मगन लाल शाह राजकीय महाविद्यालय में अध्ययनरत छात्राओं को जल्द छात्रावास का लाभ मिल सकेगा। यहां महिला छात्रावास का निर्माण लगभग अंतिम चरण में है। इसके पूर्ण होने पर करीब 52 छात्राओं को लाभ मिलेगा। मींग कस्बे में वर्ष 2020 से महाविद्यालय का संचालन हो रहा है। मौजूदा समय में महाविद्यालय में हिंदी, अंग्रेजी, इतिहास, अर्थशास्त्र और राजनीति शास्त्र विषयों का अध्ययन किया जा रहा है। यहां श्रीगुरु, कड़ाकोट पट्टी सहित कई अन्य दूरस्थ गांवों से बच्चे उच्च शिक्षा के लिए पहुंचते हैं। वर्तमान में महाविद्यालय में 233 छात्र-छात्राएं हैं। मींग आबादी से दूर है और दूरस्थ गांवों से यहां युवाओं को पढ़ाई के लिए पहुंचने के लिए खासी दिक्कतें उठानी पड़ती हैं। छात्राओं को करीब तीन किमी से अधिक पैदल चलकर कॉलेज पहुंचना पड़ता है। युवाओं को नारायणबगड़, पंती और अन्य जगह एक से तीन किमी दूर किराये पर कमरा लेकर रहना पड़ता है। ऐसे में अब यहां चार करोड़ की लागत से बनने वाले महिला छात्रावास से छात्राओं को राहत मिलेगी।

## रोजगार सृजन और ब्रांडिंग में सहकारिता की है अहम भूमिका: उनियाल

है। यदि हम मिलकर काम करें तो सहकारिता के जरिए गांवों की समृद्धि और किसानों की आय में वृद्धि संभव है।

जिला सहकारी बैंक के पूर्व अध्यक्ष सुभाष चंद्र रमोला ने कहा कि बीते करीब 9 साल में प्रदेश के सहकारी बैंकों का एनपीए घटा है। शुद्ध लाभ में 10 गुना बढ़ोत्तरी हुई। समापन अवसर पर नरेंद्रनगर ब्लॉक के किसानों और महिला स्वयं सहायता समूहों को बिना ब्याज ऋण के चेक बांटे गए। वेस्ट से बेस्ट के तहत प्लास्टिक से सजावटी सामान व फूलों से हर्बल रंग बनाने वाले उद्यमी संजय बहुगुणा को सम्मानित किया गया। लोक गायक विवेक नौटियाल, शिवानी नेगी और मुकेश हटवाल ने शानदार सांस्कृतिक प्रस्तुतियां

दी। सहायक निबंधक रविंद्र मंद्रवाल और डीसीबी के महाप्रबंधक राहुल गैरोला ने बैंक की ऋण योजनाओं और स्वरोजगार को लेकर जानकारी दी। गायक विवेक नौटियाल, शिवानी नेगी और मुकेश हटवाल ने उत्तराखंड मेरी मातृ भूमि, दगडू नी रेंगू सदानी, दैण हूँ जा मेरा बंदी केदार, हे नंदा सहित कई शानदार प्रस्तुति दी। इस मौके पर चंबा ब्लॉक प्रमुख सुमन सजवाण, दुग्ध संघ के अध्यक्ष सुशील रावत, विनोद रावत, घनश्याम नौटियाल, पूर्व जिलाध्यक्ष विनोद रतूड़ी, भगवती रतूड़ी, वीरेंद्र राणा, राकेश बधानी, सुनील सजवाण, पृथ्वी रावत, भूपेंद्र रावत, चिराग बिष्ट, गौरव शर्मा, वरुण रतूड़ी आदि मौजूद रहे।

## डाइट पर हैं तो बनाकर खाएं ये 5 तरह के सलाद, मिलेगा पोषण और बढ़ेगी ताकत

सलाद एक सेहतमंद खाना है, जो किसी भी भोजन का हिस्सा बन सकता है। यह स्वादिष्ट होने के साथ-साथ फाइबर और विटामिन से भरपूर होता है, जो पाचन को ठीक रखता है और शरीर की रोगों से लड़ने की क्षमता को भी बढ़ा सकता है। आज हम आपको 5 ऐसे सलाद की रेसिपी बताने वाले हैं, जिन्हें बनाने में ज्यादा समय नहीं लगता और ये पोषण और ताकत का भंडार होते हैं। इन्हें डाइट के दौरान खाया जा सकता है।

खीरे और पुदीने का सलाद- इसे बनाने के लिए सबसे पहले खीरे को धो कर छीलें, फिर उसे पतला-पतला काटें। अब एक कटोरे में खीरे के साथ बारीक कटी पुदीने की पत्तियां, नींबू का रस, काला नमक और चाट मसाला मिलाएं। इसके बाद इस सलाद में दही और जैतून का तेल डालकर अच्छे से मिलाएं। आखिर में इस पर थोड़ा-सा काला नमक डालकर परोसें। इस सलाद का स्वाद ताजगी भरा होता है और यह गर्मियों में ठंडक का अहसास कराता है।

मूली और गाजर का सलाद- मूली का सलाद बनाने के लिए सबसे पहले मूली को धो कर छीलें, फिर उसे कद्दूकस कर लें। अब गाजर को भी धो कर छीलें और उसे कद्दूकस करके मूली के साथ मिला दें। इसके बाद एक कटोरे में दोनों के साथ बारीक कटी हरी मिर्च, नींबू का रस, काला नमक और चाट मसाला मिलाएं। अंत में इस पर थोड़ा-सा भुना हुआ सफेद तिल डालकर परोसें। इसे आप चावल के व्यंजनों के साथ खा सकते हैं।

पत्तागोभी और सेब का सलाद- अगर आप अलग स्वाद वाला सलाद खाना चाहते हैं तो पत्तागोभी और सेब का सलाद बनाएं। सबसे पहले पत्तागोभी को धो कर कद्दूकस कर लें। अब सेब को धोकर उसके छोटे-छोटे टुकड़े काट लें। इसके बाद एक कटोरे में पत्तागोभी और सेब के साथ बारीक कटी हरी मिर्च, नींबू का रस, काला नमक और चाट मसाला मिलाएं। अंत में इस सलाद पर थोड़ा-सा सिरका छिड़ककर खाएं। यह सलाद आपके खाने में एक नया स्वाद जोड़ सकता है।

टमाटर और ककड़ी का सलाद- टमाटर और ककड़ी, दोनों ही में पानी की मात्रा ज्यादा होती है। ऐसे में यह सलाद गर्मी के मौसम के लिए सबसे बढ़िया रहेगा। इसे बनाने के लिए सबसे पहले टमाटर और ककड़ी को धो कर छीलें। इसके बाद इन्हें छोटे-छोटे टुकड़ों में काट लें। अब एक कटोरे में टमाटर और ककड़ी के साथ बारीक कटी हरी मिर्च, नींबू का रस, काला नमक और चाट मसाला मिलाएं। इस पर काली मिर्च और अन्य सीजनिंग भी छिड़की जा सकती है।

पालक और पनीर का सलाद- इसे बनाने के लिए सबसे पहले पालक को धो कर बारीक काट लें। अगर आप चाहें तो पालक को उबाल भी सकते हैं। इसके बाद पालक के साथ पनीर के छोटे-छोटे टुकड़े काटकर मिलाएं। अब इस पर थोड़ा नींबू का रस, काला नमक और चाट मसाला डालकर अच्छे से मिलाएं। अंत में इस पर थोड़ा-सा जैतून का तेल छिड़क दें, ताकि स्वाद बढ़ जाए। इसमें आप अन्य सब्जियां भी शामिल कर सकते हैं।

## दो दीवाने सहर में के निर्देशक से लिफ्ट में मिली थीं मृणाल ठाकुर!

बॉलीवुड अभिनेत्री मृणाल ठाकुर पिछले कुछ सालों से अपनी मेहनत के दम पर इंडस्ट्री में अलग पहचान बनाती आई हैं। पिछले दिनों उनकी फिल्म दो दीवाने सहर में की रिलीज हुई है। इस बीच उन्होंने फिल्म के निर्देशक रवि उदयवार से पहली मुलाकात के अनुभव को साझा किया।

मृणाल ठाकुर ने कहा, मेरी पहली मुलाकात रवि सर से उनके नए घर की लिफ्ट में हुई थी। मजेदार बात यह है कि मेरी मां ने उन्हें पहचान लिया था, जबकि मैंने उन्हें पहले देखा ही नहीं था। मेरी मां ने कहा, ओह माय गॉड, मुझे आपकी फिल्म मॉम बहुत पसंद आई थी। दो दीवाने सहर में मैं शामिल होने के फैसले को लेकर मृणाल ने आगे कहा, मैंने रवि सर को कहा था कि मैं उनके काम की बहुत बड़ी फैन हूँ और उनके साथ काम करना चाहती हूँ। इस पर रवि सर ने मुस्कराते हुए जवाब दिया कि जल्द ही बातचीत करेंगे। इसके कुछ दिनों बाद, उनका मेरे पास मैसेज आया। मैं उस समय दुबई जाने वाली थी, इसलिए मेरे पास ज्यादा समय नहीं था। उन्होंने बताया, मैंने कहानी का छोटा सा हिस्सा सुना और फिर कुछ दिनों बाद सीधे रवि सर के ऑफिस पहुंच गई, जहां मुझे पूरी स्क्रिप्ट सुनाई गई। पूरी कहानी सुनते ही मैं फिल्म में शामिल होने के लिए पूरी तरह तैयार हो गई और मैंने कहा, चलो इसे करते हैं। अप्रैल तक फिल्म की शूटिंग शुरू हो गई थी। दो दीवाने सहर में एक रोमांटिक ड्रामा फिल्म है, जिसमें मृणाल के साथ सिद्धांत चतुर्वेदी भी मुख्य भूमिका में हैं, और यह फिल्म जी स्टूडियोज और भंसाली प्रोडक्शन्स के सहयोग से बनाई जा रही है। निर्माताओं में संजय लीला भंसाली, प्रेरणा सिंह और उमेश कुमार बंसल शामिल हैं। फिल्म 20 फरवरी को रिलीज हुई।

### वैधानिक सूचना

सुविज्ञा पाठकों से आग्रह है कि इस समाचार पत्र में प्रकाशित किसी भी विज्ञापन में दिए गए तथ्यों, शर्तों और दावों के प्रति वह खुद भी आश्वस्त हो लें। पाठकों से आग्रह है कि वह प्रकाशित विज्ञापन से प्रभावित होकर कोई कदम उठाने से पहले अपने स्तर पर भी स्वयं के संतुष्ट होने तक संपूर्ण व्यावहारिक जानकारी कर लें। भविष्य में किसी भी प्रकाशित विज्ञापन व लेख में निहित दावों या शर्तों को लेकर पाठकगण को कोई असुविधा या परेशानी होती है तो सांध्य दैनिक दून वैली मेल के मुद्रक, प्रकाशक या सम्पादक की कोई जवाबदेही नहीं होगी।

—प्रबंधक विज्ञापन

## धान-परती भूमि में सरसों की खेती से किसानों की अच्छी आय संभव

डॉ. पी.के. राय छत्तीसगढ़ की परती भूमि अब सोना उगलने लगी है। धान का कटोरा कहे जाने वाले इस राज्य में किसानों का रुझान राई-सरसों की खेती की ओर तेजी से बढ़ रहा है। इससे न केवल किसानों को अतिरिक्त आमदनी मिलना शुरू हुई है, बल्कि देश को खाद्य तेल में आत्मनिर्भर बनाने की राह भी आसान होती नजर आ रही है। बता दें कि यहां के किसान धान कटाई के बाद खेतों को खाली छोड़ देते हैं, यानी रबी फसल की बुवाई नहीं करते हैं। इस कारण उनकी आर्थिक स्थिति ज्यादा

आए हैं। उन्होंने बताया कि धान कटाई के बाद कृषि भूमि परती रह जाती है, जिससे प्राकृतिक संसाधनों का पूर्ण उपयोग नहीं हो पाता और किसानों की आय बढ़ाने के अवसर सीमित हो जाते हैं। राई-सरसों की

फसल की लगभग 20 प्रतिशत अधिक पैदावार प्राप्त हुई है। प्रदर्शन के दौरान सरसों की किस्म डीआरएमआर-150-35 ने उत्साहजनक परिणाम दिए। यह किस्म 95-110 दिनों में पक जाती है, जिससे धान की कटाई के बाद मध्य नवंबर से दिसंबर के प्रथम सप्ताह तक इसकी बुवाई सहजता से की जा सकती है। इसके अलावा किसान छत्तीसगढ़



अच्छी नहीं है। किसानों के इन हालातों को देखते हुए आईसीएआर-राष्ट्रीय जैविक स्ट्रेस प्रबंधन संस्थान, रायपुर ने टोस रोडमैप के साथ प्रयास शुरू किए। परिणामस्वरूप परती भूमि पर अब सरसों की फसल लहलहाने लगी है। संस्थान के वैज्ञानिकों का कहना है कि राज्य की भूमि में खजाना छिपा हुआ है। यदि किसान धान कटाई के बाद देर से पकने वाली राई-सरसों किस्मों की बुवाई करें तो उनकी आर्थिक स्थिति में असम के किसानों के समान बदलाव देखने को मिल सकता है।

गौरतलब है कि छत्तीसगढ़ में कुल कृषि क्षेत्र 4.78 मिलियन हेक्टेयर है। इसमें केवल 23 प्रतिशत क्षेत्र सिंचित है। वार्षिक वर्षा लगभग 1190 मिमी है, जिसमें लगभग 88 प्रतिशत वर्षा मानसून (मध्य जून से सितंबर) के दौरान होती है। इस दौरान किसान धान का बड़े पैमाने पर उत्पादन लेते हैं। वहीं रबी में गेहूं और थोड़े क्षेत्रफल में दलहन की बुवाई करते हैं, लेकिन राई-सरसों का उत्पादन हाशिए पर है। वैज्ञानिकों का कहना है कि परती भूमि, बस्तर के पठारी और उत्तरी पहाड़ी क्षेत्रों में राई-सरसों की खेती की अच्छी संभावनाएं हैं। उन्होंने बताया कि संस्थान का यह शुरुआती प्रयास है, जिसके सकारात्मक परिणाम सामने

आए हैं। उन्होंने बताया कि धान कटाई के बाद कृषि भूमि परती रह जाती है, जिससे प्राकृतिक संसाधनों का पूर्ण उपयोग नहीं हो पाता और किसानों की आय बढ़ाने के अवसर सीमित हो जाते हैं। राई-सरसों की

फसल परती भूमि को उत्पादक बनाने में मददगार बन सकती है। परती भूमि की चुनौती छत्तीसगढ़ में लगभग 3.9 मिलियन हेक्टेयर में धान की खेती होती है, जबकि धान उत्पादन लगभग 9.8 मिलियन टन है। खरीफ में अधिक वर्षा और चिकनी मिट्टी के कारण धान का उत्पादन भरपूर होता है, लेकिन रबी में यही खेती सीमित रह जाती है। धान के कुल क्षेत्र का लगभग 32 प्रतिशत भाग ही सिंचित है, जिससे कटाई के बाद पठारी और पहाड़ी क्षेत्रों के लगभग 40-60 प्रतिशत खेत परती रह जाते हैं। इस स्थिति में राई-सरसों का बुवाई क्षेत्र बढ़ाया जा सकता है।

31 हजार हेक्टेयर में खेती संस्थान के संयुक्त निदेशक डॉ. पंकज शर्मा ने बताया कि यहां की जलवायु रबी तिलहन के लिए अनुकूल है, बशर्ते खरीफ के बाद मृदा में नमी का संरक्षण और उचित कृषि तकनीकों का प्रभावी उपयोग किया जाए। क्योंकि राई-सरसों को कम पानी में उगाया जा सकता है और यह कम समय में पक जाती है। गौरतलब है कि छत्तीसगढ़ में महज 31 हजार हेक्टेयर क्षेत्र में सरसों की खेती होती है। करीब 17,260 टन उत्पादन और उत्पादकता 563 किग्रा प्रति हेक्टेयर

फसल की लगभग 20 प्रतिशत अधिक पैदावार प्राप्त हुई है। प्रदर्शन के दौरान सरसों की किस्म डीआरएमआर-150-35 ने उत्साहजनक परिणाम दिए। यह किस्म 95-110 दिनों में पक जाती है, जिससे धान की कटाई के बाद मध्य नवंबर से दिसंबर के प्रथम सप्ताह तक इसकी बुवाई सहजता से की जा सकती है। इसके अलावा किसान छत्तीसगढ़ सरसों, टीबीएम, एनआरसीएचबी-101 और बीबीएम-1 जैसी किस्मों का उपयोग कर सकते हैं।

किसानों को आजीविका सुरक्षा धान परती क्षेत्रों में राई-सरसों को शामिल करने से किसानों की आय और आजीविका सुरक्षा में उल्लेखनीय सुधार संभव है। वर्षा आधारित धान पारिस्थितिकी तंत्र में किए गए प्रदर्शनों से यह सिद्ध हुआ है कि शून्य जुताई के तहत राई-सरसों से 8-14 क्विंटल प्रति हेक्टेयर तक उपज प्राप्त की जा सकती है। इससे प्रति हेक्टेयर 27 हजार रुपये से अधिक का शुद्ध लाभ प्राप्त होता है। साथ ही सरसों के साथ मधुमक्खी पालन करके किसान अपनी आमदनी को और भी बढ़ा सकते हैं।

छत्तीसगढ़ में राई-सरसों की खेती किसानों को त्रिस्तरीय लाभ दे सकती है, जिसमें आय वृद्धि, परती भूमि का उपयोग और खाद्य तेल उत्पादन में बढ़ोतरी शामिल है। इस फसल से राज्य के कृषि परिदृश्य को बदला जा सकता है। इस फसल पर अनुसंधान के काफी उत्साहजनक परिणाम सामने आए हैं।

लेखक निदेशक, भारतीय कृषि अनुसंधान परिषद -राष्ट्रीय जैविक तनाव प्रबंधन संस्था

## शब्द सामर्थ्य -058

( भागवत साहू )

### बाएं से दाएं

1. बात, घटना, माजरा, मुकदमा (उर्दू)
3. अलावा, अतिरिक्त
6. प्रेम, इच्छा
7. मां का बच्चे के प्रति प्रेम
8. गलती, जुर्म, गुनाह, दोष
10. मनन, लीन, खुश, प्रसन्न
12. धनुष, समादेश, फौजी टुकड़ी
13. एक कल्पित पत्थर जो लोहे को छूकर सोना बना देता है
16. हिम्मत, साहस, सामर्थ्य
17. बनावटी,

18. अनुकृति, असली का विलोम
20. अबोध, नासमझ
22. गहरा नीला, काला
23. व्याकुल, बेसब्र
24. मन, चित्त, आदरसूचक तथा सहमति सूचक एक शब्द।

### ऊपर से नीचे

1. स्वामी, नाथ
2. बेबस, मजबूर, विवश
3. अन्याय, अत्याचार, जुल्म
4. मध्य एशिया का एक देश
5. पुस्तक
9. बहादुर, वीर
11. सैनिक विद्रोह
12. नीच, अधम
- 12 ए. प्रणाम, झुकना
13. भरण-पोषण करना, परवरिश करना, छोटा झुला, हिंडोला
14. प्रमाण, प्रमाणिक कथन
15. स्वाभाविक ढंक, योग्यता, लियाकत, सभ्यता और शिष्टता, शऊर (उ.)
19. बिजली, तड़ित
21. रात में दिखाई न पड़ने का नेत्र संबंधी रोग।

1	2	3	4	5
	6		7	
8	9	10	11	
12	12ए	13	14	15
	16		17	
18	19	20	21	
22		23		24

### शब्द सामर्थ्य क्रमांक 57 का हल

प	सं	द	सिं	हा	स	न
ख		म	ज	दू	र	का
वा	द	क		र	सं	ब
इ		ल	ज्जा		म	स्का
	बा			बि	हा	र
सु	धा	क	र		न	औ
रं		म		कि	ता	ब
ग		अ	र	सा		हु
	श	क्ल		न	मि	त
						न

## एसएस राजामौली ने वाराणसी की रिलीज तारीख पर लगाई मुहर, जारी हुआ पोस्टर

प्रियंका चोपड़ा और महेश बाबू की बहुप्रतीक्षित फिल्म वाराणसी की रिलीज तारीख पर एसएस राजामौली ने आखिरकार अपनी मुहर लगा दी है। कथित 1300 करोड़ के बजट वाली यह फिल्म रिलीज की तारीख को लेकर खूब चर्चा बटोर रही थी। हाल ही में, राजामौली ने वाराणसी शहर में, जिसके नाम पर शीर्षक है, फिल्म के होर्डिंग्स भी लगवाए जिसके बाद चर्चाओं ने और जोर पकड़ लिया। अब फिल्म के नए पोस्टर के साथ रिलीज तारीख से पर्दा उठाया गया है।

निर्माताओं ने एक्स पर वाराणसी का नया पोस्टर जारी किया है। इस पोस्टर में आसमान से धरती पर उल्का पिंडों को गिरते हुए दिखाया गया है जिससे ज्वालामुखी जैसी आग की लपटें निकल रही हैं। पोस्टर के साथ बताया गया है कि फिल्म 7 अप्रैल, 2027 को दुनियाभर के सिनेमाघरों में रिलीज होगी। फिल्म के आधिकारिक शीर्षक का अनावरण नवंबर, 2025 को हैदराबाद में आयोजित ग्लोबल ट्रेडर कार्यक्रम में किया गया था। फिल्म में महेश बाबू और प्रियंका चोपड़ा लीड रोल में नजर आने वाले हैं। इसके साथ ही पृथ्वीराज सुकुमारन और प्रकाश राज भी कहानी के अहम किरदार रहने वाले हैं। फिल्म की कहानी एक शिव भक्त की है जो एक रहस्यमयी मशन पर निकलता है और रास्ते में लगातार उसे क्लू मिलते हैं। लेकिन जैसे ही वो इस खोज के पड़ाव पर करता है तो पाता है कि इस मिशन के लिए उसे शैतान ने लगाया है और वह पूरी दुनिया पर राज करना चाहता है। हालांकि अभी तक फिल्म की कहानी पूरी तरह से सामने नहीं आई है। फिल्म के पोस्टर रिलीज हो चुके हैं जिसमें महेश बाबू का एक लुक सामने आया था। जिसमें वे शिव की सवारी नंदी पर बैठे हैं और हाथ में त्रिशूल लिए हैं। साथ ही उनके चेहरे पर जोरदार गुस्सा भी देखने को मिल रहा है।



साथ ही प्रियंका चोपड़ा भी एक दमदार किरदार में नजर आने वाली हैं औनिके किरदार का नाम मंदाकिनी है। बीते दिनों प्रियंका ने इसका एक लुक भी शेयर किया था जिसमें वे साड़ी पहने हाथों में बंदूक लिए दिख रही हैं। प्रियंका के इस अंदाज को देख फैन्स और भी उत्साहित हो गए हैं। लंबे समय बाद प्रियंका हॉलीवुड से भारतीय फिल्म में नजर आने वाली हैं। बता दें कि डायरेक्टर राजामौली अपनी ग्रांड फिल्मों और भव्य वीएफएक्स के लिए जानी जाती हैं। वाराणसी फिल्म का भी बजट 1300 करोड़ रुपयों से ज्यादा का है। बीते दिनों प्रियंका चोपड़ा ने भी इसकी पुष्टि की थी। कपिल शर्मा के शो में पहुंची प्रियंका ने कहा था कि वे लंबे समय बाद किसी भारतीय फिल्म में लौटी हैं और उनका किरदार कमाल का रहने वाला है। फैन्स भी इस फिल्म को लेकर उत्साहित हैं और ये फिल्म 7 अप्रैल 2027 को सिनेमाघरों में रिलीज के लिए तैयार है।

## रोमांटिक ड्रामा फिल्म गिन्नी वेड्स सनी 2 की रिलीज डेट आउट

अविनाश तिवारी और मेधा शंकर बहुत जल्द फिल्म गिन्नी वेड्स सनी 2 में साथ आने वाले हैं। अब इस फिल्म की रिलीज डेट भी अनाउंस कर दी गई है। ये फिल्म नेटफ्लिक्स पर इसी नाम से आई मूवी का सीकवल है जिसमें यामी गौतम और विक्रांत मैसी नजर आए थे।

अब इसका सीकवल थिएटर में रिलीज किया जाएगा जिसमें कॉमेडी और ड्रामा का भरपूर डोज देखने को मिलेगा। अब इस मूवी का पोस्टर और रिलीज डेट भी सामने आ गए हैं। पोस्टर में अविनाश तिवारी पुश अप कर रहे हैं जबकि मेधा शंकर उनकी पीठ पर बैठी हुई हैं। मेधा शंकर को आपने विक्रांत मैसी के साथ 12वीं फेल में देखा होगा।

बेहतरीन बॉडी वाले अविनाश तिवारी का रोल फिल्म में रफ एंड टफ हो सकता है जबकि पिंक कलर की साड़ी में मेधा काफी खूबसूरत लगेंगी। पोस्टर शेयर करते हुए मेकर्स ने लिखा- गिन्नी और सनी वापस आ गए हैं! रिश्ता फिक्स है बस इस बार थोड़ा सा ट्विस्ट है! फिल्म 24 अप्रैल 2026 को सिनेमाघरों में रिलीज होगी।

फिल्म में लिलेट दुबे, सुधीर पांडे, गोविंद नामदेव, गोपी भल्ला, नयनी दीक्षित, विश्वनाथ चटर्जी, रोहित चौधरी और गिन्नी वेड्स सनी जैसे कई प्रतिभाशाली सपोर्टिंग कलाकार भी नजर आएंगे। जी स्टूडियोज और सार्जिडिया प्रोडक्शन द्वारा प्रस्तुत, गिन्नी वेड्स सनी 2 का निर्माण विनोद बच्चन और उमेश कुमार बंसल ने किया है। प्रशांत झा ने इसे लिखा और डायरेक्ट किया है। ओरिजनल गिन्नी वेड्स सनी में विक्रांत मैसी द्वारा अभिनीत सनी, गिन्नी को उसकी मां की मदद से जीतने की कोशिश करता है। गिन्नी की मां बिचौलिया का काम करती है और चाहती है कि सनी कैसे भी उसका दिल जीत ले। फिल्म के पहले पार्ट में प्रेम, गलतफहमियों और पारिवारिक अपेक्षाओं जैसे विषयों को दिखाया गया है, जिसके परिणामस्वरूप व्यक्तिगत और प्रेम संबंधी बाधाओं को पार करने के बाद गिन्नी और सनी की शादी होती है।

## महिलाओं और क्वीर कहानियों को सपोर्ट करना सही लगता है : श्वेता त्रिपाठी

अभिनेत्री श्वेता त्रिपाठी ने प्रोड्यूसर के रूप में महिलाओं पर आधारित और क्वीर कहानियों को सपोर्ट करने का फैसला किया है, क्योंकि उन्हें लगता है कि यह सही है और इस काम में उन्हें खास महसूस होता है। एक आर्टिस्ट के तौर पर यह उनके लिए एक बड़े मकसद का हिस्सा है। श्वेता ने हाल ही में अपनी पहली क्वीर फिल्म मुझे जान ना कहो मेरी जान को प्रोड्यूस करने की घोषणा की है। इस फिल्म में तिलोत्तमा शोम मुख्य भूमिका में हैं और यह एक क्वीर लव स्टोरी है, जो इस साल फ्लोर पर आने की उम्मीद है। फिल्म में श्वेता खुद भी अभिनय कर रही हैं। श्वेता पहले भी क्वीर प्ले कॉक को प्रोड्यूस कर चुकी हैं, जो माइक बार्टलेट की ओलिवर अवॉर्ड विनर ड्रामा है। कई शहरों में ये ड्रामा प्ले हुआ और दर्शकों से इसे शानदार रिव्यूस मिला। अभिनेत्री ने बताया, मेरे लिए यह बहुत पर्सनल है। अगर हम समाज में कोई खास बदलाव देखना चाहते हैं, तो हमें खुद इसका हिस्सा बनकर शुरुआत करनी होगी। महिलाओं और क्वीर लाइफ की कहानियां हमेशा से मौजूद रही हैं, लेकिन उन्हें वह जगह और सम्मान नहीं मिला जिसके वे हकदार हैं। अब जब मुझे चुनने और कुछ बनाने का मौका मिला है, तो मुझे इसका सही इस्तेमाल करना है।

वह चाहती है कि यह कहानी दर्शकों को जानी-पहचानी और खास लगे। उनका मानना है कि क्वीर कहानियां असरदार होने



के लिए जोरदार या सनसनीखेज नहीं होनी चाहिए। उन्होंने बताया, कभी-कभी ये कहानियां कोमल और रोजमर्रा की होती हैं। वे हमेशा खुद को जाहिर नहीं करतीं, लेकिन आपके साथ रहती हैं। मैं इसी तरह के काम से जुड़ना चाहती हूँ। श्वेता ने आगे कहा, यह वह रास्ता लगता है जिस पर मैं चलना चाहती हूँ। महिलाओं पर आधारित विषयों को सपोर्ट करना, क्वीर आवाजों को बढ़ावा

देना और अपने फैसलों में ईमानदार रहना। यह सही लगता है और मेरे लिए एक आर्टिस्ट के तौर पर घर जैसा और बड़े मकसद का हिस्सा है। अभिनेत्री जल्द ही मिर्जापुर-द मूवी में नजर आएंगी, जो 4 सितंबर को थिएटर में रिलीज होगी। फिल्म में श्वेता त्रिपाठी के साथ पंकज त्रिपाठी, अली फजल, दिव्येंदु, रसिका दुग्गल समेत पुराने और नए कलाकार शामिल हैं।

## मधुर भंडारकर की द वाइव्स में महक बनेंगी मौनी रॉय, अभिनेत्री ने पूरी की शूटिंग



अभिनेत्री मौनी रॉय निर्देशक मधुर भंडारकर की आगामी फिल्म द वाइव्स में नजर आएंगी। इस फिल्म की शूटिंग हाल ही में पूरी हो गई है। मौनी रॉय ने इंस्टाग्राम के जरिए इस बात की जानकारी दी। फिल्म में मौनी रॉय महक नाम का किरदार निभा रही हैं। अभिनेत्री ने बताया कि उन्होंने फिल्म की शूटिंग पूरी कर ली है और निर्देशक मधुर भंडारकर के साथ काम करना उनकी

बकेट लिस्ट का एक अहम हिस्सा था। अभिनेत्री ने इंस्टाग्राम पर फिल्म की बीटीएस तस्वीरें शेयर कीं। इसमें मौनी के साथ-साथ फिल्म के बाकी कलाकार और मधुर भंडारकर भी नजर आ रहे हैं।

मौनी ने लिखा, शानदार फिल्म द वाइव्स की मैंने शूटिंग पूरी कर ली है। यह मेरी जिंदगी की सबसे पसंदीदा फिल्मों में से एक बनने वाली है। मधुर भंडारकर सर

का बहुत-बहुत धन्यवाद, जिन्होंने मुझ पर भरोसा किया और मुझे यह किरदार दिया। आपके साथ काम करना मेरी बकेट लिस्ट का अहम हिस्सा था।

इसी के साथ ही मौनी ने अपने सह-कलाकारों की भी तारीफ की। उन्होंने लिखा, मेरे शानदार को-स्टार्स का भी शुक्रिया, जो बहुत दयालु, प्यारे और सहयोगी रहे। फिल्म जल्द ही आपके नजदीकी सिनेमाघरों में रिलीज होगी।

निर्माता-निर्देशक मधुर भंडारकर आगामी फिल्म द वाइव्स के जरिए सेलेब्स की पत्नियों की कहानी को पर्दे पर लेकर आ रहे हैं। फिल्म में बॉलीवुड की महिलाओं के ग्लैमर के पीछे छिपी जिंदगी से जुड़ी कहानी को दिखाया जाएगा। इसमें मौनी के अलावा, सोनाली कुलकर्णी, रेजिना कैसंड्रा, राहुल भट्ट, सौरभ सचदेवा, अर्जुन बाजवा और फ्रेडी दारूवाला जैसे कलाकार भी नजर आएंगे। इसके अलावा, फिल्म में अन्य कलाकार भी नजर आएंगे, लेकिन अभी उनके बारे में जानकारी सामने नहीं आई है। मेकर्स ने रिलीज की तारीख अनाउंस नहीं की है। इसके अलावा, मौनी आगामी क्राइम थ्रिलर वेब सीरीज अब होगा हिसाब में नजर आएंगी। इस सीरीज में मौनी रॉय, शाहीर शेख और निमृत कौर अहलूवालिया भी मुख्य भूमिकाओं में हैं। हालांकि, मेकर्स ने सीरीज के रिलीज डेट की घोषणा अभी तक नहीं की।

## होली को लेकर खाद्य सुरक्षा विभाग का अभियान, 16 नमूने जांच को भेजे

अल्मोड़ा (आरएनएस)। होली पर्व के मद्देनजर जनपद में खाद्य सुरक्षा विभाग ने मिलावटखोरी पर रोक लगाने के लिए विशेष अभियान शुरू किया है। इस दौरान विभिन्न क्षेत्रों से खाद्य पदार्थों के नमूने एकत्र कर जांच के लिए भेजे गए हैं। सहायक आयुक्त एवं अभिहित अधिकारी अनिल कुमार मिश्रा ने बताया कि राज्य स्तर से प्राप्त निर्देशों के तहत जिले में अभियान चलाया जा रहा है। इसके अंतर्गत सल्ट, भिकियासैण, चौखुटिया, द्वाराहाट, लमगड़ा और अल्मोड़ा क्षेत्र के खाद्य प्रतिष्ठानों का निरीक्षण किया गया। निरीक्षण के दौरान मावा, चॉकलेट, मिठाई, घी, तेल और चाय के नमूने लेकर जांच के लिए भेजे गए। अब तक कुल 16 नमूने एकत्र किए जा चुके हैं। उन्होंने बताया कि निरीक्षण के दौरान दुकानदारों को स्वच्छता और गुणवत्ता के मानकों का पालन करने के निर्देश दिए गए। विशेष रूप से दूध और उससे बने उत्पादों को सुरक्षित तरीके से रखने और बेचने, एक्सपायरी हो चुके खाद्य पदार्थों को अलग रखने तथा प्रतिष्ठान का लाइसेंस या पंजीकरण स्पष्ट रूप से प्रदर्शित करने को कहा गया। खाद्य सुरक्षा विभाग ने स्पष्ट किया है कि उपभोक्ताओं को शुद्ध और सुरक्षित खाद्य सामग्री उपलब्ध कराने के लिए इस तरह के अभियान आगे भी लगातार जारी रहेंगे। निरीक्षण के दौरान खाद्य सुरक्षा अधिकारी विपिन कुमार, डाटा एंट्री ऑपरेटर मोहन सिंह लटवाल और अनुसेवक ईश्वर सिंह नेगी मौजूद रहे।

## माउटेन बाइकिंग रैली में देश के कई प्रांतों के 33 खिलाड़ी हुए शामिल

कोटद्वार (आरएनएस)। नयारघाटी एडवेंचर फेस्टिवल के तहत लैंसडौन से वाया सिसलडी होते हुए बिलखेत तक 60 किमी की माउटेन बाइकिंग को लेकर क्षेत्र में उत्साह बना रहा। बाइकिंग रैली के लिए लैंसडौन समेत पूरे रूट पर सुरक्षा के व्यापक प्रबंध रहे। स्थानीय लोगों ने प्रतियोगियों का स्वागत किया। एसडीएम लैंसडौन शालिनी मौर्य ने फ्लैग दिखाकर रैली को रवाना किया। रैली में देश के कई प्रांतों के 33 खिलाड़ी शामिल हुए। रैली लैंसडौन के गांधी चौक से शुरू हुई। एसडीएम ने कहा कि साहसिक पर्यटन को बढ़ावा देने के लिए राज्य सरकार की यह पहल पर्यटन विकास व खेल प्रतिभागियों के लिए मील का पत्थर साबित होगी। इस आयोजन से लैंसडौन व आसपास, सतपुली क्षेत्र के पर्यटन विकास को विशिष्ट पहचान मिलेगी। रैली गांधी चौक लैंसडौन से डेरियाखाल, चुण्डई, पीड़ा, चमेठा, खैरासैण होते हुए करीब 60 किमी की दूरी तय कर बिलखेत पहुंची। रैली में सर्वाधिक आयु 60 वर्षीय कर्नल अनिल गुर्ग (सेवानिवृत्त) और 61 वर्षीय अरुण कुमार दोनों निवासी देहरादून भी शामिल हुए। रैली के समन्वयक गजेंद्र रमोला ने बताया कि रैली में 28 पुरुष व 5 महिला प्रतिभागी हिस्सा ले रहे हैं। पौड़ी जनपद से 5, दिल्ली व एनसीआर से 5, भोपाल से 1, कुमाऊं से 7, शेष 15 देहरादून के प्रतिभागी शामिल हुए हैं।

## बीईओ को दुगड़ा का अतिरिक्त कार्यभार देने पर गुस्साए सदस्य

कोटद्वार (आरएनएस)। ब्लॉक सभागार बीरोंखाल में आयोजित क्षेत्र पंचायत समिति की बैठक में सड़क, पेयजल व बिजली के मुद्दे छापे रहे।

विधायक प्रतिनिधि दर्शन सिंह रिंगोडा ने बीरोंखाल की खंड शिक्षा अधिकारी को दुगड़ा का अतिरिक्त कार्यभार सौंपने का पुरजोर विरोध करते हुए एसडीएम से इस प्रकरण की जांच कर उनकी तैनाती पुनः बीरोंखाल में करने की मांग की। कहा कि इस व्यवस्था से ब्लॉक बीरोंखाल में व्यवस्थाएं चरमराने लगी हैं। उन्होंने एसडीएम थलीसैण कृष्णा तिवारी से मामले की जांच कर उनकी तैनाती पुनः बीरोंखाल में करवाने की मांग की।

ब्लॉक प्रमुख नेहा नेगी की अध्यक्षता में बीडीसी बैठक हुई। जनप्रतिनिधियों ने

पीएमजीएसवाई बैजरो कार्यालय का संचालन सतपुली से करने पर नाराजगी जताई।

ज्येष्ठ उप प्रमुख कुलदीप नेगी ने कहा कि बैजरो कार्यालय सतपुली में संचालित होने से क्षेत्र की मैठाणाघाट-रसिया महादेव मोटर मार्ग, डांग-जामरी-कमडई-बाड़ाडांडा मोटर मार्ग, सिमड़ी-कांडा मल्ला मार्ग समेत कई अन्य मार्ग खस्ताहाल हैं। उन्होंने चेतावनी दी कि जल्द ही इसका संचालन बैजरो से शुरू नहीं किया गया तो क्षेत्रीय जनता आंदोलन को बाध्य होगी। विधायक प्रतिनिधि दर्शन सिंह रिंगोडा ने कहा कि शीघ्र बदहाल सड़कों को ठीक किया जाए।

ग्राम प्रधान अजय पुरी ने स्यूंसी बाजार से धोबीघाट मार्ग के मरम्मत की मांग की।

क्षेत्र पंचायत सदस्य शिशुपाल रावत ने कहा कि उनके गांव भाखंड में बना पानी का टैंक ढहने के कगार पर है। वेदीखाल बाजार में पेयजल किल्लत बनी हुई है। मासी के प्रधान कृतिनिधि पाल ने कहा कि उनके गांव में 15 परिवार पानी से वंचित हैं। जाखणी के प्रधान संजय पटवाल ने कहा कि उनकी ग्रामसभा के ग्राम थबड़िया में पेयजल आपूर्ति नहीं हो रही है। ऊर्जा निगम की चर्चा के दौरान बिरगणा के प्रधान कर्नल यशपाल नेगी (से.नि.) ने उनके गांव से एक किमी. दूर स्थित ट्रांसफार्मर को गांव के पास सड़क किनारे लगाने की मांग की। इस दौरान लोनिवि के अधिशासी अभियंता लोकेश कुमार सारस्वत, बीडीओ सुदर्शन बुटोला, एडीओ पंचायत राजेंद्र रावत आदि मौजूद रहे।

## 'द टीचर ऐप' से शिक्षकों को मिलेगा डिजिटल प्रशिक्षण

हरिद्वार (आरएनएस)। राजकीय विद्यालयों में शिक्षण स्तर सुधारने के लिए 'द टीचर ऐप' आधारित ऑनलाइन प्रशिक्षण कार्यक्रम की शुरुआत की गई। इससे शिक्षकों को डिजिटल शिक्षण में दक्ष बनाया जाएगा। जनपद के राजकीय विद्यालयों में शिक्षा की गुणवत्ता सुधारने की दिशा में जिला प्रशासन ने अहम पहल की है। भारती एयरटेल फाउंडेशन, नीति आयोग और जिला प्रशासन हरिद्वार के संयुक्त तत्वावधान में 'द टीचर ऐप' आधारित ऑनलाइन शिक्षक प्रोफेशनल डेवलपमेंट प्रोग्राम का शुभारंभ विकास भवन रोशनाबाद सभागार में किया गया। कार्यक्रम का उद्घाटन मुख्य विकास अधिकारी डॉ. ललित नारायण मिश्र ने किया। सीडीओ डॉ. मिश्र ने कहा कि राष्ट्रीय शिक्षा नीति 2020 की भावना के अनुरूप तैयार यह ऐप शिक्षकों को डिजिटल शिक्षण, बुनियादी साक्षरता एवं संख्याज्ञान, कक्षा प्रबंधन और नवीन शिक्षण विधाओं में दक्ष बनाएगा। इससे शिक्षकों को उच्च गुणवत्ता वाले डिजिटल संसाधन उपलब्ध होंगे और शिक्षण पद्धति अधिक प्रभावी बनेगी। मुख्य शिक्षा अधिकारी नरेश कुमार हल्दियानी ने सभी शिक्षकों से ऐप का अधिकाधिक उपयोग करने का आह्वान किया। डायट रुड़की के प्राचार्य मेराज अहमद ने इसे शिक्षा व्यवस्था में सकारात्मक परिवर्तन का माध्यम बताया।

## ध्वज तक ट्रैक सट बनाने की उठाई मांग

पिथौरागढ़ (आरएनएस)। पिथौरागढ़ कनालीछीना सतगढ़ के ग्रामीणों ने सतगढ़ से ध्वज जयंती मंदिर तक ट्रैकिंग रूट बनाने की मांग उठाई है। स्थानीय दीपक कापड़ी ने समस्या के निराकरण की मांग को लेकर डीएम को ज्ञापन दिया। स्थानीय कापड़ी ने डीएम को दिए ज्ञापन में कहा कि ध्वज जयंती मंदिर क्षेत्र के सैकड़ों लोगों के आस्था का केंद्र है। कहा वर्तमान समय में सतगढ़ धर्मशाला तोक से मंदिर का रास्ता पूरी तरह से क्षतिग्रस्त हो गया है। जिस कारण इस मार्ग से आवाजाही करने वाले श्रद्धालु को परेशानी का सामना करना पड़ता है। कापड़ी ने क्षेत्र के धर्मशाला से ध्वज तक चार से पांच किमी लम्बे रूट के निर्माण की मांग उठाई है। साथ ही कापड़ी ने घाड़ी खंडेनाथ मंदिर के पास स्थित खेल मैदान के विस्तारीकरण व सतगढ़ में बने हर घर नल जल योजना की उच्च स्तरीय जांच करने की मांग उठाई है।

## जूनियर वर्ग में अथर्व-अनमोल, सीनियर वर्ग में अर्चिता-आरुषी प्रथम

कोटद्वार (आरएनएस)। भारत विकास परिषद की ओर से रितेश शर्मा सरस्वती विद्या मंदिर इंटर कॉलेज जानकीनगर में आयोजित समारोह में भारत को जानो प्रतियोगिता के विजेताओं को पुरस्कृत किया गया। प्रतियोगिता के जूनियर वर्ग में अथर्व सेमवाल-अनमोल रावत और सीनियर वर्ग में अर्चिता काला-आरुषी ग्वाड़ी प्रथम रहे। कार्यक्रम का शुभारंभ मुख्य अतिथि प्रधानाचार्य मनोज कुमार कुकरेती ने किया। उन्होंने कहा कि बच्चों में समाज में सहयोग व सहायता करने की भावना जागृत करनी होगी। परिषद के अध्यक्ष श्याम सुंदर अग्रवाल ने परिषद के कार्यों के बारे बताया। भारत को जानो प्रतियोगिता के संयोजक गोपाल चंद्र बंसल ने बताया कि प्रतियोगिता के दूसरे चरण में नगर क्षेत्र के 21 स्कूलों के लगभग 66 छात्र-छात्राओं ने और प्रथम चरण विद्यालय स्तर में लगभग 1653 बच्चों ने प्रतिभाग किया था। प्रतियोगिता के जूनियर वर्ग में अथर्व सेमवाल, अनमोल रावत ने प्रथम, ऋषि, आरुषी, मंयक चौहान ने द्वितीय, मोहम्मद जैद सिद्दीकी, तनुश्री ने तृतीय स्थान प्राप्त किया। आराध्य, परी नेगी को सांत्वना पुरस्कार के लिए चुना गया। सीनियर वर्ग में अर्चिता काला, आरुषी ग्वाड़ी ने प्रथम, अमन सिंह, इशिता ने द्वितीय, वैष्णवी रावत, कविता ने तृतीय स्थान प्राप्त किया। वर्षा व मनीषा को सांत्वना पुरस्कार के लिए चुना गया। विद्यालय स्तर पर प्रथम व द्वितीय आने वाले 66 छात्र-छात्राओं को भी पुरस्कृत किया गया।

## चारधाम यात्रा: ऋषिकुल मैदान में 20 काउंटरों पर होंगे पंजीकरण

हरिद्वार (आरएनएस)। आगामी चारधाम यात्रा को सुव्यवस्थित और सुरक्षित बनाने के लिए जिला प्रशासन ने तैयारियां तेज कर दी हैं।

कलकट्टे में आयोजित बैठक में डीएम मयूर दीक्षित में 20 पंजीकरण काउंटर शिफ्टवार संचालित करने और सुबह 7 से शाम 7 बजे तक व्यवस्था सुचारु रखने के निर्देश दिए। कलकट्टे स्थित एनआईसी कक्षा, रोशनाबाद में जिलाधिकारी मयूर दीक्षित की अध्यक्षता में आयोजित बैठक में विभिन्न विभागों की कार्ययोजनाओं की समीक्षा की गई।

बैठक में तय किया गया कि श्रद्धालुओं का पंजीकरण पूर्व वर्षों की भांति ऋषिकुल

मैदान में किया जाएगा। यहां जर्मन हैंगर युक्त अस्थायी पंजीकरण केंद्र बनाया जाएगा, जहां बिजली, पानी, पंखे और शौचालय जैसी सुविधाएं उपलब्ध रहेंगी।

डीएम ने 20 पंजीकरण काउंटर शिफ्टवार संचालित करने तथा सुबह 7 से शाम 7 बजे तक व्यवस्था सुचारु रखने के निर्देश दिए। पुलिस विभाग को होल्डिंग एरिया चिन्हित करने और भीड़ नियंत्रण के लिए डायवर्जन प्लान तैयार करने को कहा गया।

एसपी सिटी अभय सिंह ने पुलिस तैयारियों की जानकारी दी। परिवहन विभाग को ट्रिप कार्ड/ग्रीन कार्ड संबंधी समस्याओं के समाधान हेतु हेलपडेस्क स्थापित करने

के निर्देश मिले। नगर निगम को पंजीकरण केंद्र व होल्डिंग एरिया में मोबाइल टॉयलेट व सफाई व्यवस्था सुनिश्चित करने को कहा गया, जबकि स्वास्थ्य विभाग को चिकित्सा शिविर लगाने के निर्देश दिए गए।

राष्ट्रीय राजमार्ग प्राधिकरण को यात्रा मार्ग के कार्य समय से पूर्ण करने और पर्यटन विभाग को व्यापक प्रचार-प्रसार सुनिश्चित करने के निर्देश दिए गए। डीएम ने सभी विभागों को समन्वय के साथ यात्रा को सफल बनाने पर जोर दिया। इस दौरान सीएमओ डॉ.आरके सिंह, सिटी मजिस्ट्रेट कुश्म चौहान, एसडीएम जितेंद्र कुमार सहित अन्य विभागों के अधिकारी मौजूद रहे।

<b>सू-दोकू क्र.058</b>										
	2		6		1					
3			4			2				
							6			
6				4						
	9		5		6		1			
4	3			9					2	
	8		2				7			
1	2		4		9		6			
<b>नियम</b>		<b>सू-दोकू क्र.57 का हल</b>								
1. कुल 81 वर्ग है, जिसमें 9वर्गों का एक खंड बनाता है।		8	7	6	9	5	1	2	3	4
2. हर खाली वर्ग में 1से 9 के बीच का कोई एक अंक र सकते है।		1	3	9	2	8	4	5	6	7
3. बाएं से दाएं और उपर से नीचे के प्रत्येक कालम, कतार और खंड में 1से9अंक में से किसी भी अंक का इस्तेमाल एक बार ही कर सकते है।		4	5	2	3	7	6	9	1	8
		2	8	5	4	6	7	1	9	3
		3	1	7	8	9	2	4	5	6
		6	9	4	1	3	5	7	8	2
		9	4	1	6	2	8	3	7	5
		7	2	8	5	1	3	6	4	9
		5	6	3	7	4	9	8	2	1



## मुख्यमंत्री ने जनता से मुलाकात कर जनसमस्याएं सुनी

संवाददाता

खटीमा। मुख्यमंत्री पुष्कर सिंह धामी ने जनप्रतिनिधियों व जनता से मुलाकात कर जनसमस्याएं सुनी तथा समस्याओं का समाधान करने के निर्देश अधिकारियों को दिए।

आज यहां मुख्यमंत्री पुष्कर सिंह धामी ने अपने खटीमा भ्रमण के दूसरे दिन कैंप कार्यालय लोहियाहेड व हेलीपेड में जनप्रतिनिधियों व जनता से मुलाकात कर जनसमस्याएं सुनी तथा समस्याओं का समाधान करने के निर्देश अधिकारियों को दिए। इस अवसर पर अध्यक्ष नगर पालिका खटीमा रमेश चंद्र जोशी, दर्जा मंत्री फरजाना बेगम, जिलाध्यक्ष कमल जिन्दल, महामंत्री रमेश चंद्र जोशी, वरिष्ठ पुलिस अधीक्षक अजय गणपति, अपर जिलाधिकारी कौस्तुभ मिश्रा, उप जिलाधिकारी तुषार सैनी सहित जनप्रतिनिधि एवं जनता मौजूद थे।

## होली पर देशी-विदेशी शराब की दुकानें रहेंगी बंद: दीक्षित

हमारे संवाददाता

हरिद्वार। होली पर्व के अवसर पर शांति व्यवस्था बनाए रखने के दृष्टिगत जिलाधिकारी मयूर दीक्षित ने 4 मार्च को जनपद में देशी/ विदेशी मदिरा की दुकानें बंद रखने के आदेश निर्गत किए गए हैं। उन्होंने समस्त देशी/विदेशी मदिरा की थोक एवं फुटकर दुकानों के अनुज्ञापन, समस्त बार अनुज्ञापन (एफएल-6 (समिश्र) तथा एफएल-7), एफएल-5 डीएस, एफएल-40, एफएल-1, एफएल-3 एफएलएम-3 एमए-4, पीडी-2, समस्त सैन्य कैंटीन अनुज्ञापन (एफएल-9/9ए) एफएल-2, सीएल-2, बीडब्ल्यूएफएल-2, आसवानी, बाटलिंग प्लान्ट तथा अन्य समस्त आबकारी अनुज्ञापनों को मदिरा की बिक्री परिवहन एवं उपभोग हेतु शांति व्यवस्था की दृष्टि से सांय 5 बजे तक बन्द रखा जाएगा। उक्त बन्दी के फलस्वरूप होली के अवसर पर जनपद में संचालित सभी अनुज्ञापनों को बन्दी दिवस के लिये वित्तीय वर्ष 2025-26 हेतु निर्धारित / व्यवस्थापित राजस्व में किसी भी प्रकार की क्षतिपूर्ति/ छूट देय नहीं होगी। उन्होंने वरिष्ठ पुलिस अधीक्षक नगर मजिस्ट्रेट, सभी उप जिलाधिकारियों, जिला आबकारी अधिकारी, समस्त आबकारी निरीक्षकों को अपने-अपने क्षेत्रों में आदेश का कड़ाई से पालन करने के निर्देश दिए गए हैं।



## मुख्यमंत्री ने किया...

◀ पृष्ठ 2 का शेष

करते हैं। उन्होंने कहा राष्ट्रीय खेलों में परचम लहराया है, हमारी देव भूमि अब खेल भूमि बन रही है। उन्होंने कहा सरकार स्वास्थ्य सुविधाओं को और मजबूत करने के लगातार कार्य कर रही है। उन्होंने कहा कि अभी तक 28 हजार युवाओं को सरकारी नौकरी में नियुक्तियां दी गई हैं, और इस वर्ष 10 हजार युवाओं की सरकारी नौकरियों में भर्ती की जाएगी। उन्होंने सभी विद्यार्थियों व खिलाड़ियों को शुभकामनाएं दीं। मुख्यमंत्री धामी ने ओपन जिम व क्रिकेट में हाथ आजमाये। कार्यक्रम में अध्यक्ष नगर पालिका खटीमा रमेश चंद्र जोशी, दर्जा मंत्री फरजाना बेगम, जिलाध्यक्ष कमल जिन्दल, महामंत्री रमेश चंद्र जोशी, वरिष्ठ पुलिस अधीक्षक अजय गणपति, अपर जिलाधिकारी कौस्तुभ मिश्रा, उप जिलाधिकारी तुषार सैनी, सहित नर्सिंग कॉलेज की प्रिंसिपल रुचि अग्रवाल, डॉ. विवेक अग्रवाल, वरुण अग्रवाल, शिप्रा अग्रवाल, नर्सिंग कॉलेज के विद्यार्थी एवं जनता मौजूद थे।

## लघु व्यापारियों से शपथ पत्र लिए जाने...

◀ पृष्ठ 2 का शेष

नगर निगम प्रशासन द्वारा फेरी समिति की बैठक बुलाकर सभी पंजीकृत लघु व्यापारियों को प्रधानमंत्री स्ट्रीट वेंडर आत्मनिर्भर योजना के तहत संरक्षण दिया जाने से पूर्ण रूप से नियमों का पालन होगा। अपर नगर आयुक्त की अध्यक्षता में रेडी पटरी के लघु व्यापारियों की समस्या के निदान के लिए बैठक में शामिल हुए लघु व्यापारी संगठनों के प्रतिनिधियों में राजकुमार, लालचंद गुप्ता, विजय कुमार, चंदन सिंह रावत, धर्मपाल, नरसिंह, सचिन विकास, भोला यादव, कपिल कुमार, विकी, मोहनलाल, जय सिंह बिष्ट, अमर सिंह, ऋषि पाल, सुभाष, दिनेश, नरेश, पवन कुमार, सचिन, हरि सिंह आदि प्रमुख रूप से शामिल रहे।

# मुख्यमंत्री ने 147 करोड़ 28.56 लाख की 40 विकास योजनाओं का लोकार्पण किया

संवाददाता

हल्द्वानी। मुख्यमंत्री पुष्कर सिंह धामी ने 147 करोड़ 28.56 लाख की 40 विकास योजनाओं का लोकार्पण एवं शिलान्यास किया।

आज यहां मुख्यमंत्री पुष्कर सिंह धामी ने सुशीला तिवारी राजकीय मेडिकल कॉलेज, हल्द्वानी में आयोजित कार्यक्रम में प्रतिभाग करते हुए 147 करोड़ 28.56 लाख की 40 विकास योजनाओं का लोकार्पण एवं शिलान्यास किया, जिसमें 72 करोड़ 38 लाख की लागत से 23 योजनाओं का लोकार्पण तथा 74 करोड़ 90 लाख 56 हजार की लागत से 17 योजनाओं का शिलान्यास शामिल है। मुख्यमंत्री ने कहा कि लोकार्पण एवं शिलान्यास की गई योजनाओं से नैनीताल जिला विकास की नई रफ्तार से आगे बढ़ेगा। उन्होंने कहा कि राज्य सरकार उत्तराखंड को विकसित उत्तराखंड बनाने की ओर तीव्रता से कार्य कर रही है। राज्य प्रत्येक क्षेत्र में निरंतर प्रगति कर रहा है। राज्य सरकार द्वारा लिए गए कई ऐतिहासिक निर्णय अन्य राज्यों के लिए भी प्रेरणा बन रहे हैं। मुख्यमंत्री ने कहा कि राज्य सरकार विकास के साथ-साथ विरासत को भी आगे बढ़ा रही है। उन्होंने कहा कि हमारा एकमात्र लक्ष्य उत्तराखंड को आगे बढ़ाना है, जिस पर हम संकल्पित होकर कार्य कर रहे हैं। उन्होंने कहा कि राज्य में समान नागरिक संहिता, सख्त नकल-विरोधी कानून, धर्मांतरण कानून जैसे कई ऐतिहासिक निर्णय लिए गए हैं। मुख्यमंत्री ने अपने संकल्प को दोहराते



हुए कहा कि राज्य की संस्कृति, विरासत और पवित्रता से किसी को भी खिलवाड़ नहीं करने दिया जाएगा। मुख्यमंत्री ने शिप्रा नदी में 30 मीटर स्पान के मोटर पुल, राजकीय औद्योगिक संस्थान हल्द्वानी में टेक्नोलॉजी लैब, कोटाबाग में नलकूप निर्माण, महादेवपुरम व झलुवाझाला नलकूप, बेलपोखरा नलकूप तथा बैलपडाव में सिंचाई नलकूप का लोकार्पण के साथ-साथ महिला महाविद्यालय में लैब निर्माण, लालकुआ में नलकूपों पर स्टैबलाइजर एवं जलजीवन मिशन के अंतर्गत 14 पेयजल योजनाओं हरिपुर लच्छी, कालूपुर पोखरिया, जीतपुर रैक्वाल, देवलातल्ला, भवानसिंह नवाड़, बसन्तपुर, किशनपुर रैक्वाल, चोरगलिया आमखेड़ा, जयराम परमा, हल्दूचौड़ जग्गी, भवानीपुर कृष्णा, पाडलीपुर, भगवानपुर दुर्गापुर, बकुटिया पेयजल योजना के साथ-साथ पशु चिकित्सालय रामगढ़ में भवन निर्माण सहित 23 विकास कार्यों का लोकार्पण किया गया। मुख्यमंत्री ने जिन 16 योजनाओं का शिलान्यास किया, उनमें

कसियालेख से धारी मोटर मार्ग, रानीबाग खुटानी, चाफी-पदमपुरी. धानाचुली, मोतियापाथर-शहरफाटक मार्ग सुधारीकरण, नैनीताल के अनावासीय भवन निर्माण, भेंटी, दिवारी, खोली मोटर मार्ग, नशा मुक्ति केंद्र पाण्डे नवाड़ मरमत एवं कार्य, नवाबी रोड सीवरेज कार्य, सीवरेज 28 एमएलडी एसटीपी निर्माण, नारीमन तिराहे से गौलापुर तक सड़क मरमत, देवरामपुर. गौलागेट सड़क सुधारीकरण, हल्दूचौड़. गौलारोड डीबीएमसी कार्य, चांदनी चौक. घुड़दौड़ तक मार्ग सुधारीकरण, पीपल पोखरा में राइजिंग स्टेशन, हिम्मतपुर. बैजनाथ पीसी कार्य, वृन्दावन विहार एवं चांदनी चौक में पीसी नवनिर्माण, गुसाईपुर में सड़क सुधारीकरण एवं पनचक्की. चौफुला. कठघरिया नहर कवरिंग कार्य शामिल हैं। इस अवसर पर सांसद अजय भट्ट, अध्यक्ष जिला पंचायत दीपा दरमवाल, विधायक लालकुआं मोहन सिंह बिष्ट, विधायक राम सिंह कैड़ा, नैनीताल की श्रीमती सरिता आर्या एवं अन्य गणमान्य लोग मौजूद रहे।

## फरार चल रहा पांच हजार का ईनामी गिरफ्तार

हमारे संवाददाता


हरिद्वार। गौकशी प्रकरण में फरार चल रहे पांच हजार के ईनामी को पुलिस व सीआईटी ने संयुक्त कार्रवाई कर गिरफ्तार कर लिया है। जिसे न्यायालय में पेश कर जेल भेज दिया है।

जानकारी के अनुसार बीती 10 जनवरी को कोतवाली मंगलौर पर उत्तराखंड गौवंश अधिनियम में एक मुकदमा दर्ज किया गया था। जिसमें सम्बन्धित आरोपी की तलाश हेतु दबिशो दी गई थी परन्तु लगातार फरार चल रहा था व अपने ठिकाने बदल रहा था। जिस कारण आरोपी की गिरफ्तारी के सम्बन्ध में एसएसपी हरिद्वार द्वारा 5000 रुपये के ईनाम की घोषणा की गई थी। जिसे पुलिस तथा सीआईटी टीम ने एक सूचना के बाद बीती शाम आरोपी अमजद पुत्र इसराईल निवासी भगवानपुर चन्दनपुर थाना कोतवाली मंगलौर को गिरफ्तार कर लिया है।

## आबकारी आयुक्त की सरली से तस्करों में हड़कंप, होटल में छापा

हमारे संवाददाता

हरिद्वार। होली से पहले अवैध शराब के खिलाफ आबकारी विभाग ने सख्त अभियान तेज कर दिया है। इस क्रम में आबकारी विभाग की टीम ने एक होटल



## हरियाणा मार्का शराब सहित तस्कर गिरफ्तार

में छापेमारी कर वहां से हरियाणा मार्का शराब सहित एक व्यक्ति को गिरफ्तार किया गया है।

आयुक्त आबकारी अनुस्था पाल के निर्देश पर राज्यभर में चल रहे विशेष प्रवर्तन अभियान के तहत जनपदीय प्रवर्तन हरिद्वार एवं क्षेत्र-एक हरिद्वार की संयुक्त टीम ने भूपतवाला क्षेत्र में बड़ी कार्रवाई की। एक सूचना पर टीम ने होटल गोविंद गेस्ट हाउस में छाप मारा। छापेमारी के

आशंका बढ़ जाती है। ऐसे में विभाग ने स्पष्ट निर्देश दिए हैं कि अवैध शराब के कारोबार में लिप्त किसी भी व्यक्ति को बख्शा नहीं जाएगा। बरामद शराब को कब्जे में लेकर मामले की विस्तृत विवेचना शुरू कर दी गई है। यह भी जांच की जा रही है कि शराब की खेप कहां से लाई गई और इसे किन-किन स्थानों पर खपाने की योजना थी।

आयुक्त आबकारी ने सभी जिलों को सतर्क रहने और लगातार चेकिंग अभियान चलाने के निर्देश दिए हैं, ताकि त्योहार के दौरान किसी भी प्रकार की जहरीली या अवैध शराब से जनहानि की घटना न हो। विभाग ने आमजन से भी अपील की है कि अवैध शराब की सूचना तत्काल प्रशासन को दें, ताकि समय रहते कार्रवाई की जा सके।

# ईरान पर इजरायल और अमेरिका ने किया भीषण हमला

कार्यालय संवाददाता

नई दिल्ली। इजरायल और अमेरिका ने मिलकर ईरान पर बड़ा हमला किया है। ईरान की राजधानी तेहरान में धमाकों की आवाज सुनी गई। इजरायल के रक्षा मंत्री ने इसकी पुष्टि दी है। ईरान की राजधानी तेहरान के अलावा कौम, हाइफा, खोर्माबाद और इस्फहान पर मिसाइलें दागीं। ईरान सरकार के कुछ कार्यालयों पर भी हमला हुआ है। इसके जवाब में ईरान ने भी ताबड़तोड़ मिसाइलें दागकर इजरायली शहरों तेल अबीव, हाइफा, गैलिली आदि को निशाना बनाया है। इजरायली नागरिकों को शेल्टरों के पास रहने को कहा गया है। इस हमले में अमेरिका भी साथ था। अमेरिकी राष्ट्रपति डोनाल्ड ट्रंप ने कहा है कि वो ईरान को



परमाणु बम नहीं बनाने दंगे। खबरों के मुताबिक, राष्ट्रपति भवन परिसर को भी हमले में निशाना बनाया गया था, और ईरान के सर्वोच्च नेता, अयातुल्ला अली खामेनेई को पहले ही एक सुरक्षित स्थान पर ले जाया जा चुका है।

गौरतलब है कि ईरान के सर्वोच्च नेता अयातुल्ला खामेनेई के आवास और दफ्तर पर भी हमले हुए हैं। हालांकि, बताया जा रहा है कि खामेनेई तेहरान में नहीं हैं। हमले से पहले ही उन्हें सुरक्षित जगह पर पहुंचा दिया गया है। शुरुआती

चरण में ईरान की सैन्य इकाइयों और इस्लामिक रिवोल्यूशनरी गार्ड कॉर्प्स के ठिकानों को निशाना बनाया गया है। राष्ट्रपति भवन और राष्ट्रपति के घर को भी हमले में निशाना बनाया गया है। हालांकि, वह सुरक्षित बताए जा रहे हैं। ईरान ने भी जवाबी हमला शुरू कर दिया है।

ईरान ने 70 बैलिस्टिक मिसाइलें इजरायल पर दागीं हैं। इजरायल की आर्मी आईडीएफ ने कहा है कि ईरान से इजरायल की ओर बैलिस्टिक मिसाइल लॉन्च की पहचान हुई है, पूरे देश में अलर्ट एक्टिवेट कर दिया गया है। ईरान के इस्लामिक रिवोल्यूशनरी गार्ड कोर ने घोषणा की है कि उसने इजरायल के खिलाफ घ्यापक मिसाइल और ड्रोन

हमलों की पहली लहर शुरू कर दी है। एक बयान में कहा गया है कि ये हमले ईरान के इस्लामी गणराज्य के खिलाफ शत्रुतापूर्ण और आपराधिक दुश्मन की आक्रामकता के जवाब में किए गए हैं।

पिछले कुछ घंटों में ईरान से इजरायल पर कई बैलिस्टिक मिसाइलें दागी गई हैं, लेकिन अभी तक किसी के घायल होने की कोई खबर नहीं है। इस बीच, उत्तरी और दक्षिणी इजरायल में सायरन बजते जा रहे हैं। ईरान के समर्थन में हूती और हिज्बुल्लाह भी उतर आए हैं। यमन से हूतियों ने इजरायल पर बैलिस्टिक मिसाइलों से हमला किया है। वहीं लेबनान से आतंकी संगठन हिज्बुल्लाह ने भी इजरायल पर हमला किया है।

## नाबालिग के अपहरण व दुष्कर्म का आरोपी दबोचा

हमारे संवाददाता

हरिद्वार। नाबालिग का अपहरण कर उसके साथ दुष्कर्म करने के आरोपी को पुलिस ने गिरफ्तार कर लिया है। पुलिस ने आरोपी के कब्जे से नाबालिग पीड़िता को भी बरामद कर लिया है।

जानकारी के अनुसार बीती 20 फरवरी को मितौली उत्तर प्रदेश निवासी एक व्यक्ति ने थाना सिडकुल में तहरीर देकर बताया गया था



कि उनकी नाबालिग पुत्री को अज्ञात आरोपी बहला फुसलाकर भगा ले गया है। मामले में पुलिस ने मुकदमा दर्ज कर जांच शुरू कर दी गयी। जांच के दौरान सामने आये आरोपी सतीश पुत्र मोतीलाल निवासी गंगापुर तहसील मिश्रीक थाना सदना जिला सीतापुर उत्तर प्रदेश को गिरफ्तार कर अपहृता को सकुशल बरामद किया गया है। वहीं आरोपी को न्यायालय में पेश कर जेल भेज दिया गया है।

## नाबालिग का अपहरणकर्ता 5 हजार का इनामी दबोचा

हमारे संवाददाता

हरिद्वार। नाबालिग का अपहरण कर उसके साथ दुष्कर्म की घटना को अंजाम देने वाले 5 हजार के इनामी को पुलिस ने गिरफ्तार कर लिया है। जिसके कब्जे से नाबालिग को सकुशल बरामद किया

### नाबालिग बालिका को सकुशल किया बरामद

गया है।

जानकारी के अनुसार बीती 23 फरवरी को ज्वालापुर निवासी एक महिला द्वारा कोतवाली ज्वालापुर में तहरीर देकर बताया गया था कि 22 फरवरी को आलम उर्फ जावेद पुत्र सफदर निवासी इक्कड खुर्द थाना पथरी जनपद हरिद्वार द्वारा उनकी नाबालिग पुत्री का बहला-फुसला कर अपहरण कर लिया गया है। मामले की



गम्भीरता को देखते हुए पुलिस ने तत्काल मुकदमा दर्ज कर आरोपी की तलाश शुरू कर दी गयी। जिसके बाद एसएसपी द्वारा उस पर पांच हजार का इनाम भी घोषित किया गया। आरोपी की तलाश में जुटी पुलिस टीम द्वारा बीती शाम एक

सूचना के बाद आरोपी आलम उर्फ जावेद को हरि लोक तिराहे से इक्कड जाने वाले रास्ते से गिरफ्तार कर लिया गया। वहीं नाबालिग को सकुशल बरामद कर बाद आवश्यक कार्रवाई के बाद परिजनों को सुपुर्द किया गया।

## सड़क पर खड़ी कार में शव मिलने से मचा हड़कंप

नैनीताल (नसं)। आज सुबह लगभग 9 बजे डा. सुशीला तिवारी अस्पताल के पास एक व्यक्ति के कार के अंदर बंद पड़े होने की सूचना पर हड़कंप मच गया। सूचना मिलने पर पुलिस ने मौके पर जाकर देखा तो कार के सभी शीशे बंद थे और एसी ऑन था। युवक की पहचान बरेली रोड स्थित घूंघट बैंकवेट हाल स्वामी अरुण बिष्ट के रूप में हुई है। दरअसल, स्थानीय लोगों ने काफी देर से खड़ी कार को देखकर पुलिस को सूचना दी। इसके बाद कांस्टेबल अमित कुमार और कोतवाल विजय मेहता समेत पुलिस फोर्स मौके पर पहुंच गई। कार के दरवाजे तोड़कर युवक को बाहर निकाला गया। कार का एसी चलते रहने की वजह से युवक की बाँड़ी पूरी ठंडी पड़ गई थी। पुलिस ने तुरंत युवक को डा. सुशीला तिवारी अस्पताल में भर्ती करवाया। जहां चिकित्सक ने युवक को देखते ही मृत घोषित कर दिया। इसके बाद शव को पोस्टमार्टम हाउस भेज दिया गया है।



## डंपर की चपेट में आकर स्कूटी सवार युवक की मौत, युवती गम्भीर

हमारे संवाददाता

नैनीताल। सड़क हादसे आज सुबह एक डंपर की चपेट में आने से जहां स्कूटी सवार युवक की मौके पर ही मौत हो गयी वहीं साथ बैठी युवती गम्भीर रूप से घायल हो गयी। सूचना मिलने पर पुलिस ने शव को कब्जे में लेकर युवती को अस्पताल पहुंचाया जहां उसकी हालत चिंताजनक बनी हुई है।

मामला बेरीपड़ाव के पास राष्ट्रीय राजमार्ग पर अष्टादश भुजा महालक्ष्मी मंदिर के सामने आज सुबह का है। जानकारी के अनुसार हिम्मतपुर चौमवाल निवासी 32 वर्षीय कार्तिक कांडपाल पुत्र कृष्ण नंद कांडपाल आज सुबह करीब 10 बजे स्कूटी से हल्द्वौड़ की ओर जा



रहे थे। रास्ते में गांव की 25 वर्षीय नेहा कांडपाल पुत्री पुष्कर कांडपाल ने उनसे लिफ्ट ली और स्कूटी पर बैठ गई। बताया

जा रहा है कि नेहा अशोक लीलैंड कंपनी में कार्यरत है। प्रत्यक्षदर्शियों के अनुसार जैसे ही दोनों गांव की सड़क से

राष्ट्रीय राजमार्ग पर चढ़े और आगे चल रहे डंपर को ओवरटेक करने का प्रयास किया, तभी स्कूटी अनियंत्रित हो गई और सीधे डंपर के नीचे जा चुसी। हादसा इतना भीषण था कि कार्तिक का सिर डंपर के नीचे आ गया, जिससे उसकी मौके पर ही मौत हो गई। वहीं नेहा के सिर पर गंभीर चोट आई है। उसे तत्काल उपचार के लिए डॉ सुशीला तिवारी चिकित्सालय हल्द्वानी भेजा गया, जहां उसकी हालत नाजुक बताई जा रही है।

घटना के बाद क्षेत्र में सनसनी फैल गई। सूचना पर पहुंची पुलिस ने शव को कब्जे में लेकर पोस्टमार्टम की कार्रवाई शुरू कर दी है। हादसे के बाद परिजनों में कोहराम मचा हुआ है।

आर.एन.आई.- 59626/94

स्वामी, प्रकाशक, मुद्रक श्रीमती पुष्पा कांति कुमार द्वारा दिग्विजय सिनेमा बिल्डिंग घंटाघर, देहरादून से प्रकाशित तथा अवि प्रिंटर्स 21 ईसी रोड, देहरादून से मुद्रित।

प्रधान संपादक  
कांति कुमार

संपादक  
पुष्पा कांति कुमार  
समाचार संपादक  
आनंद कांति कुमार

कानूनी सलाहकार:  
वी के अरोड़ा, एडवोकेट  
बैजनाथ, एडवोकेट

कार्यालय: दिग्विजय सिनेमा बिल्डिंग देहरादून।  
मो. 9358134808

नोट: सभी विवादों के लिये देहरादून न्यायालय ही मान्य होगा, प्रकाशित सामग्रियों के लिए प्रिंटर्स की कोई जिम्मेदारी नहीं होगी।